



# မှန်ထောင်မလွဲပါစေနှင့်

ဟောကြားသည့်နေ့  
(၁၈-၂-၆၁)



ကျေးဇူးတော်ရှင် မဟာထေရ် အဂ္ဂမဟာပဏ္ဍိတ မိုးကုတ်ဆရာတော်ဘုရားကြီး  
ဟောကြားတော်မူသော သစ္စာ(၄)ပါးတရားတော် အမှတ်စဉ် (၄) မှ  
ထုတ်နှုတ်ပုံနှိပ်ပါသည်။

ကျေးဇူးတော်ရှင် အဂ္ဂမဟာပဏ္ဍိတ  
မိုးကုတ်ဆရာတော်ဘုရားကြီး  
အမရပူရဋီ မင်္ဂလာတိုက်ဟောင်း  
ဦးချစ်ဆွေဓမ္မာရုံ၌ ဟောကြားတော်မူသော  
တရားစင်္စ

### ဗုဒ္ဓိထောင် မရွှေပါစေဌ်

(၁၈-၂-၆၁)

■ ■ ■ ■ ■

ဒွါရခြောက်ပေါက်ရှိတယ်လို့ ဒကာ ဒကာမတွေ မှတ်  
ထားရမယ်နော်...။

မျက်စိပေါက်က ပဋိစ္စသမုပ္ပါဒ်လဲ တစ်မျိုး၊ နားပေါက်  
က ပဋိစ္စသမုပ္ပါဒ်ကော...(တစ်မျိုးပါဘုရား)၊ လျှာပေါက်က  
ပဋိစ္စသမုပ္ပါဒ်...(တစ်မျိုးပါဘုရား)၊ ကိုယ်ပေါက်က ပဋိစ္စ  
သမုပ္ပါဒ်...(တစ်မျိုးပါဘုရား)။

အဲ...ငါးမျိုးတော့ဖြင့် ဒကာ ဒကာမတွေ ရှုတတ်  
ပါပြီတဲ့...။

မျက်လုံးပေါက်က ပေါ်လာတဲ့ မျက်လုံးစိတ်ကို  
ဖြစ်ပျက်ရှုလိုက်ရင် ပဋိစ္စသမုပ္ပါဒ် ပြတ်တာပဲ...။

နားပေါက်က ကြားစိတ်ကလေးပေါ်လာရင် ကြားစိတ်  
ကလေး ဖြစ်ပျက်ရှုလိုက်ရင်ကော...(ပြတ်ပါတယ်ဘုရား)။

နာခေါင်းပေါက်က နံတဲ့ စိတ်ကလေးပေါ်လာလို့ရှိရင် သူ့ကို ဖြစ်ပျက်ရှုလိုက်ရင်ကော... (ပြတ်တာပါပဲဘုရား)။

ပဋိစ္စသမုပ္ပါဒ် ပြတ်တာပါပဲဆိုတော့ ဪ... ပဋိစ္စသမုပ္ပါဒ်သည် ဖြတ်တတ်လို့ရှိရင်လဲ အလွယ်သားပါပဲဆိုတာ ပေါ်လာတယ်နော်...၊ လျှာစိတ်ကလေးပေါ်လာရင်ကော... (ဖြစ်ပျက်ရှုရင် ပြတ်တာပါပဲ ဘုရား)။

ဖြစ်ပျက်ရှုလိုက်တော့ ပဋိစ္စသမုပ္ပါဒ် ဘယ်နှယ် နေကြသလဲ... (ပြတ်ပါတယ်ဘုရား)၊ ပြတ်ထွက်သွားတာပဲတဲ့၊ တစ်ခါ စဉ်းစားပါဦးတဲ့၊ ဒကာ ဒကာမတို့ ကိုယ်ပေါ်မှာ ယားတဲ့ စိတ်၊ ယံတဲ့ စိတ်၊ ကောင်းတဲ့ စိတ်တွေကလဲ ရှိသေးတယ်။

အဲဒါတွေ ပေါ်လာတော့ ဘယ်နှယ်လုပ်ကြမယ်... (ဖြစ်ပျက်ရှုပါမယ်ဘုရား)၊ ဖြစ်ပျက်ရှုလိုက်တော့ ဘာဖြစ်သွားသလဲ... (ပဋိစ္စသမုပ္ပါဒ် ပြတ်သွားပါတယ်ဘုရား)၊ ပဋိစ္စသမုပ္ပါဒ်ပြတ်ရင် နိဗ္ဗာန်ရောက်တာပဲ၊ ဘယ်လိုမှတ်ကြမယ်...၊ (ပဋိစ္စသမုပ္ပါဒ်ပြတ်ရင် နိဗ္ဗာန်ရောက်ပါတယ်ဘုရား)။

ပဋိစ္စသမုပ္ပါဒ်ပြတ်ရင် နိဗ္ဗာန်ရောက်တာပဲလို့ ဒကာ ဒကာမတွေ မှတ်တော့ နိဗ္ဗာန်သာ ရောက်ချင်နေတယ်၊ ပဋိစ္စသမုပ္ပါဒ် ပြတ်တဲ့အလုပ်ကို မလုပ်ဘူးဆိုလို့ရှိရင်ဖြင့် ဦးခင်မောင်တို့ ကိုယ်ကျိုးနည်းမေါ့...။

ဒါဖြင့် နိဗ္ဗာန်ရောက်ချင် ဘာလုပ်ရမယ်...။ (ပဋိစ္စသမုပ္ပါဒ်ပြတ်အောင် လုပ်ရပါမယ်ဘုရား)။

ပဋိစ္စသမုပ္ပါဒ်ကလဲ ဒကာ ဒကာမတို့ ဘယ်နှစ်ခုရှိပါလိမ့်မတုံးမေးတော့ ဘယ်နှယ်ဖြေကြမလဲ...။ (ခြောက်ခုပါဘုရား)၊ ခြောက်ခု၊ ဒီနေ့ နောက်ဆုံးပိတ် ပြမှာပဲ...။ (မှန်လှပါဘုရား)။

ဒီ ခြောက်ခုကို ပေါ်ရာကနေပြီး ပေါ်တဲ့ စိတ်ကိုသာ အနိစ္စ၊ ဒုက္ခ၊ အနတ္တ ကြိုက်ရာရှုပြီး ဖြတ်နေကြမယ်ဆိုရင် ဖြင့် နောက်ခန္ဓာဖြစ်ကြောင်း လာသေးရဲ့လား...။ (မလာပါဘုရား)၊ နောက်ခန္ဓာဖြစ်ကျိုး...။ (မလာပါဘုရား)၊ နောက်ခန္ဓာဖြစ်ကျိုး မလာဟာ ဘာခေါ်ကြမယ်...။ (နိဗ္ဗာန်ပါဘုရား)။

ဪ...နိဗ္ဗာန်ဆိုတော့ မောင်ထွန်းလှိုင်တို့၊ မောင်ကိုတို့ ရှင်းနေပါပြီ၊ ဒါဖြင့် ဒကာ ဒကာမတို့ နိဗ္ဗာန်လိုချင်ရင် ကိုယ့်ပဋိစ္စသမုပ္ပါဒ် ကိုယ်ဖြတ်ကြ...။ (မှန်ပါ)၊ ရှင်းကြပလား...။ (ရှင်းပါပြီဘုရား)။

### နိဗ္ဗာန်လိုချင် ဘာလုပ်ရမလဲ

နိဗ္ဗာန်လိုချင်ရင် ဘာလုပ်မလဲ...။ (ကိုယ့်ပဋိစ္စသမုပ္ပါဒ်ကိုယ်ဖြတ်ရပါမယ်ဘုရား)၊ ကိုယ့်ပဋိစ္စသမုပ္ပါဒ် ကိုယ်ဖြတ်ဆိုတော့ ကိုယ့်ဒုက္ခ ကိုယ်ရှုပြီး ကိုယ့်ဒုက္ခ ကိုယ်ရှောင်တာ



ပဲလို့ မှတ်လိုက်စမ်းပါ။ ကိုယ့်ဒုက္ခ ကိုယ်ရှုပြီး ... (ကိုယ့်ဒုက္ခ ကိုယ်ရှောင်တာပါ ဘုရား)။

အဲ...ကိုယ့်ဒုက္ခကို ကိုယ်မြင်ပြီဆိုမှဖြင့် ဘုန်းကြီးတို့၊ ဒကာ ဒကာမတွေ နောက်ဒုက္ခတွေ အတွဲလိုက်၊ အပြုံလိုက် ပြတ်တော့တယ်ဆိုတာ ဦးခင်မောင် မှတ်လိုက်စမ်းပါ...။

ကိုင်း...အားလုံး ဒကာ ဒကာမတွေ ဒီနေ့ မနောပေါက်ကို ပြတော့မယ်တဲ့၊ မနောပေါက်ကိုပြပြီး အရှင်ဆန္ဒဇာတ်သိမ်းလိမ့်မယ်၊ အရှင်ဆန္ဒဇာတ်သိမ်းမည့်နေ့၊ မနောပေါက်ကနေ ပြဦးမယ်၊ ပဋိစ္စသမုပ္ပါဒ်နော်...။ (မှန်လှပါ ဘုရား)။

ဒကာ ဒကာမတို့ ပါဠိတွေ ရွတ်နေလို့ရှိရင် အားလုံးပဲ နားလည်ကြမှာ မဟုတ်တော့ ပါဠိကို မျက်စောင်းထိုးပြီ ဆရာဘုန်းကြီးက ဒကာ ဒကာမတွေ ဖြစ်စဉ်တို့သာ ပြတော့မယ်၊ မှတ်ပါနော်...။

### မနော အကြည်မှန်

ဝမ်းထဲမှာ ဒကာ ဒကာမတို့ မနောအကြည်မှန်ဆိုတာ ရှိတယ်...။ (မှန်ပါ)။ ဝမ်းထဲမှာ ဟဒယဝတ္ထု အကြည်မှန်ဆိုတာ ရှိတယ်နော်...။

အဲဒီ အကြည်မှန်သည် ဒကာ ဒကာမတို့ ရန်ကုန်မှာ

သားကလေးရှိ၊ သားကလေးဘက်ကို တည့်ပေးလိုက်၊ သားကလေးခင်တဲ့စိတ် ပေါ်လာတာပဲ...။

ဒါဖြင့် ဝမ်းထဲမှာ အကြည်မှန်ဟာ သမီးဆီလှည့်လိုက်ရင် သမီးကို ခင်တဲ့စိတ်၊ သမီးကို စိုးရိမ်တဲ့စိတ် ပေါ်လာတာပဲ...။

ပစ္စည်းဘက် လှည့်လိုက်ရင် ပစ္စည်းကြောင့်ကြတဲ့ စိတ်၊ ပစ္စည်းခင်တဲ့စိတ် မပေါ်ဘူးလား...။ (ပေါ်ပါတယ် ဘုရား)။

ဒါ...ဒီ မနောအကြည်မှန်ဟာ ဒကာ ဒကာမတို့ သန္တာန်မှာဖြင့် အလုပ်အများဆုံးလို့ မှတ်လိုက်စမ်းပါ...။ (မှန်ပါ့ဘုရား)၊ မနောအကြည်မှန်ဟာ ဘာပါလိမ့်...။ (အလုပ်အများဆုံးပါဘုရား)။

**မနောအလုပ်ဟာ အများဆုံး**

အလုပ်အများဆုံး...လို့ ဘုန်းကြီးတို့ ဒကာ ဒကာမတွေ မှတ်စမ်းပါ...။ မောင်ထွန်းလှိုင်တို့၊ မောင်ကိုတို့ မနောအလုပ်ဟာ အများဆုံးနော်...။ (မှန်လှပါဘုရား)။

မနောအလုပ် ဒကာ ဒကာမတို့ မအိပ်မချင်းဘဲ နဖူးပေါ် လက်တင်ပြီးသကာလ သားဘက်လှည့်လိုက်၊ သမီးဘက်လှည့်လိုက်၊ အရောင်းဘက်လှည့်လိုက်၊ အဝယ်ဘက်လှည့်လိုက်ပြီး ကိုယ့်သန္တာန်မှာ အရောင်းဘက်လှည့်လိုက်လို့၊

အမြတ်အစွန်းပေါ်လို့ ချမ်းသာတဲ့စိတ်ကလေးလဲ အကြည်မှန် ပေါ်ပေါ်လာတာပဲ...။

အဝယ်ဘက် လှည့်လိုက်လို့ရှိရင်လဲ အဝယ်တည့်သွား လို့ရှိရင်ဖြင့် အမြတ်အစွန်းရမှာမို့ ဝမ်းသာတဲ့စိတ်ကလေး အကြည်မှန် ပေါ်မပေါ်ဘူးလား...။ (ပေါ်ပါတယ်ဘုရား)။

အဲဒါ တွေးလုံးနဲ့ လှည့်တာဟူသရွေ့ကိုဖြင့် မနောစိတ် လို့ မှက်လိုက်စမ်းပါ...။ (မှန်လှပါဘုရား)။

ဒါဖြင့် မနဉ္စ=ခင်ဗျားတို့သန္တာန်၌ ဘဝင် အကြည် မှန်ကိုလည်းကောင်း၊ ဓမ္မေ စ=ခင်ဗျားတို့ တွေးနေရတဲ့ ဓမ္မာရုံတို့ ကိုလည်းကောင်း၊ ပဋိစ္စ=စွဲ၍၊ မနောဝိညာဏ်=မနောဝိညာဏ် စိတ်သည်၊ (ဝါ) ခင်စိတ်၊ မင်စိတ်၊ ကြင်နာစိတ်၊ စိုးရိမ်စိတ်၊ ကြောင့်ကြစိတ်သည်၊ ဥပ္ပဇ္ဇတိ=တစ်ပြုကြီး ပေါ်ကြ၏။

သူက သာ၍ မဆိုးဘူးလား...။ (သူက ဆိုးပါတယ် ဘုရား)၊ ခင်တဲ့စိတ် ပေါ်ချင်လဲ ပေါ်တယ်နော်...၊ ကြောင့် ကြစိတ် ပေါ်ချင်ရင်ကော...(ပေါ်ပါတယ်ဘုရား)၊ စိုးရိမ်တဲ့ စိတ် ပေါ်ချင်ရင်ကော...(ပေါ်ပါတယ်ဘုရား)။

**နေရာ အမျိုးမျိုး**

ဪ...ဒီနေရာက အကုန်ပေါ်နိုင်တဲ့ နေရာပါကလား ဆိုတာကော သဘောကျပါလား...။ (ကျပါပြီ)။

ဒါဖြင့် ဒကာ ဒကာမတို့ သန္တာန်မှာ မျက်လုံး၊

နား၊ နာခေါင်း၊ လျှာ၊ ကိုယ်၊ စိတ်၊ မနောတို့တွင် ဘယ်သူ အဆိုးဆုံးပါလိမ့်...။ (မနောအဆိုးဆုံးပါဘုရား)။

မနောအဆိုးဆုံးဆိုတာ ရှင်းရှင်းလင်းလင်း မှတ်လိုက် စမ်းပါ ဒကာ ဒကာမတို့...။ ဘာအဆိုးဆုံးပါလိမ့်...။ (မနော အဆိုးဆုံးပါဘုရား)။

အိပ်ပျော်နေတာများ အိပ်မပျော်အောင်လုပ်တာ ဘယ် သူပါလိမ့်...။ (မနောပါဘုရား)။

မနောကနေပြီးသကာလ အဝေးမှာရှိတဲ့ သားသမီး တွေဘက် လှည့်လိုက်ပြီဆိုမှဖြင့် စိတ်မချ လက်မချ စိတ် ကလေးက ဒီကြားထဲ ပေါ်ပေါ်လာတယ်။ ဒါက အဝေးမှာ ရှိတဲ့ သားသမီး မြင်ရတာ မဟုတ်ဘူးနော်...။

ဒီတော့ မှန်အကြည်နဲ့ သူ့ဘက်ကို လှည့်လိုက်ပြီ ဆိုမှဖြင့် သူ့အတွက် စိုးရိမ်လိုက်တာ၊ ကြောင့်ကြလိုက်တာ ဆိုတဲ့ စိတ်ကလေးက ဒီမှန်ပေါ်မှာ အရိပ်သဖွယ် ပေါ်လာ တယ်လို့ မှတ်လိုက်စမ်းပါ...။ (မှန်လှပါဘုရား)။

ဒါကြောင့် ဘုရားက ဦးခင်မောင်ရေ... “မနုဉ္ဇူ ပဋိစ္စ ဓမ္မေစ ဥပ္ပဇ္ဇတိ မနောဝိညာဏံ” ဆိုတာ မြင်ကြပါလား...။ (မှန်ပါဘုရား)။

အဲဒီတော့ ခင်ဗျားတို့ ဟောဒီ မနောမှန် အကြည် ဟာ...ခင်ဗျားတို့မှာ ဘယ်နှယ်ဖြစ်နေသတုံးလို့ မေးပါရ စေတော့နော်...။



မနောအကြည် မှန်ကလေးဟာ ခင်ဗျားတို့ မလှည့်  
တတ်တော့ သားဘက် လှည့်လိုက်ရင် စိုးရိမ်ကြောင့်ကြတဲ့  
စိတ်ကလေးက မပေါ်လာဘူးလား...။ (ပေါ်လာပါတယ်  
ဘုရား)၊ ဒါက သား၊ ဒါက...ခင်ဗျားတို့ မှန်၊ ဝမ်းထဲမှာ  
ရှိတဲ့ မှန်...။

သားဘက်ကို လှည့်တဲ့ အိပ်ရာထဲကနေ လှည့်တာ  
ပါ၊ ထိုင်ရင်းလှည့်လိုက်၊ ကုလားထိုင်ပေါ်ကနေ လှည့်လိုက်၊  
လှည့်ချင်တဲ့နေရာ လှည့်၊ သူကဖြင့် ဒီအကြည့်က ထက်လွန်း  
လို့ ဒီအပေါ်မှာ သားတည်းဟူသော အရိပ်ကြောင့် ခင်လာတဲ့  
ခင်တဲ့ စိတ်ကလေးက ပေါ်လာတာပဲ။

ဒါဖြင့် သူ ဘယ်အချိန်မဆို ပေါ်နိုင်တဲ့စိတ်၊ မှောင်  
ထဲမှာလဲ ပေါ်နိုင်တယ်၊ အလင်းထဲလဲ ပေါ်နိုင်တယ်...။

မောင်ကို...ဒီစိတ် ဘယ်နှယ်နေသလဲ...(အလင်းထဲလဲ  
ပေါ်နိုင်ပါတယ်ဘုရား)၊ ပေါ်နိုင်တဲ့ စိတ်ဆိုတော့ အဆိုးဆုံး  
သည် စိတ်ဆိုတာကော သဘောကျပလား...။ (ကျပါပြီ)။

### မှန်အလှည့် မလွဲပါစေနဲ့

ကောင်းပြီ၊ ဒါဖြင့် ဒကာ ဒကာမတို့ ယနေ့ ပြောချင်  
တာက ဒကာ ဒကာမတွေကို အင်မတန်မှ သိစေချင်တဲ့  
ဘုန်းကြီး စေတနာက ဒီမှန်အလှည့် မလွဲစေနဲ့...။ (မှန်လှပါ  
ဘုရား)၊ ရှင်းပလား...။ (ရှင်းပါပြီဘုရား)။

ဒီမှန်ဟာ ခင်ဗျားတို့အလှည့်က အင်မတန်လွဲတယ်၊ သားဘက်ကို လှည့်လိုက်ရင်လီ သားခင်တဲ့စိတ် မပေါ်ဘူးလား...။ (ပေါ်ပါတယ်ဘုရား)၊ သားဘက် လှည့်လိုက်လို့ရှိရင်၊ သားက ဖြန်းတီးထားလို့ရှိရင် သူ့ကို မကျေသေးဘူးဆိုတဲ့ စိတ်ကော...(ပေါ်ပါတယ်ဘုရား)။

သမီးဘက် လှည့်လိုက်ပြန်လို့ရှိရင် သမီးကလေးက တော့ လိမ္မာရေးခြား ရှိပါရဲ့ ဆိုပြီး ပိုခင်တဲ့ စိတ်ကလေးကော မပေါ်လာဘူးလား...။ (ပေါ်လာပါတယ်ဘုရား)။

ဒါဖြင့် ခင်ဗျားတို့ဟာက ခင်တဲ့စိတ်ပေါ်လာတော့ တဏှာဥပါဒါန် ကံ၊ မလာပေဘူးလား...။ (လာပါတယ်ဘုရား)။

သားဘက် လှည့်လိုက်ရင် စိတ်မချ လက်မချဖြစ်တော့ ဒေါသ၊ သောက၊ ပရိဒေဝ၊ ဒုက္ခ၊ ဒေါမနဿ၊ ဥပါယာသ မလာပေဘူးလား...။ (လာပါတယ်ဘုရား)။

ဒီမှာ မှန်ကြည့် လွဲတာနဲ့၊ မှန်အထောင်လွဲတာနဲ့ ဦးခင်မောင်ရေ...ပဋိစ္စသမုပ္ပါဒ်တွေ ထွက်ထွက်လာတယ်...။ (မှန်ပါဘုရား)၊ ဘာဖြစ်လို့ ထွက်လာပါလိမ့်...။ (မှန်အကြည့် လွဲလို့ပါ ဘုရား)။

မနောအကြည်မှန်က အထောင်လွဲနေတယ်၊ ရိပ်မိကြ ပလား...။ (ရိပ်မိပါပြီ)၊ ဘာများ အထောင်လွဲနေသတဲ့...။ (မနောအကြည်မှန် အထောင်လွဲနေပါတယ်ဘုရား)။

အဲဒီတော့ ခင်ဗျားတို့ဟာက တယ်ခက်တာပဲ၊ မှန်ကို မလှည့်သင့်တဲ့ဘက် လှည့်လိုက်ပြီဆိုမှဖြင့်၊ ခုနက သား တည်းဟူသော အာရုံကို စိတ်မချပြီဆိုမှဖြင့် စိတ်မချတဲ့ ဒေါသကလေးဟာ...တစ်ခါတည်း ဟဒယဝတ္ထု အကြည် မှန်ပေါ် မပေါ်လာဘူးလား...။ (ပေါ်ပါတယ်ဘုရား)၊ ပေါ် လာတော့ စိတ်မချတာဆိုတာ ဒေါသ၊ သောက မနေဘူး လား...။ (နေပါတယ်ဘုရား)။

အဲဒီတော့ဒေါသ၊ သောက၊ ပရိဝေဒ၊ ဒုက္ခ၊ ဒေါမနဿ၊ ဥပါယာသ၊ သူနဲ့တွဲတဲ့ အဝိဇ္ဇာ သင်္ခါရတွေ ဦးခင်မောင် နောက်က မဆက်ပေးဘူးလား...ဆက်မလား...(ဆက်ပါ တယ် ဘုရား)။

**မှန်အထောင် လွဲလို့**

ဒါဖြင့် မောင်ထွန်းလှိုင်တို့၊ မောင်ကိုတို့ ဘယ်နှယ် ကြောင့် ဒီပဋိစ္စသမုပ္ပါန် ပေါ်လာပါလိမ့်မတုံးလို့ လက်သည် ရှာကြပါစို့၊ ဒကာ ဒကာမတို့နော်၊ မှန်အထောင်လွဲလို့...။

ဘယ်လို မှတ်ကြမယ်...။ (မှန်အထောင် လွဲလို့ပါ ဘုရား)၊ မှန်အထောင်လွဲလို့ဆိုတာ ကျေနပ်ပါပြီလား...။ (ကျေနပ်ပါပြီဘုရား)။

ဪ...ဒါဖြင့် ခင်ဗျားတို့မှာ မှန်က ခင်ဗျားတို့ကို

ချမ်းသာပေးတဲ့ဘက်ကို လှည့်ပြီး မထောင်ဘဲနဲ့ ဆင်းရဲ  
ပေးမည့်ဘက်ကို လှည့်ပြီး ထောင်မိသည့်အတွက် ခင်ဗျား  
တို့ဖြင့် သံသရာခရီးသည်ဖြစ်အောင် ပဋိစ္စသမုပ္ပါဒ်ကြီး တန်း  
လာတော့တယ်ဆိုတာ ဦးခင်မောင်...ရိပ်မိပလား...။ (မှန်ပါ  
ဘုရား)။

ဘာလွဲလို့ပါလိမ့်...။ (မှန်အထောင်လွဲလို့ပါဘုရား)။  
ဪ...ဒါဖြင့် ဒကာ ဒကာမတွေ ထောင်သင့်တဲ့ဘက်ကို  
ဒီမှန် ထောင်တာပေါ့ဗျာ၊ မထောင်သင့်တဲ့ဘက်ကို မထောင်  
ပါနဲ့ဆိုတာ ဘုန်းကြီးက မေတ္တာရှေ့ထားပြီး ပြောကြားပါ  
တယ်။

ဒီမှန် ထောင်ချင်လို့ ရှိရင်ဖြင့် ဒကာ ဒကာမတို့  
အခု မထောင်သင့်တဲ့ဘက်ကို ထောင်တာတွေက သားဘက်  
ထောင်လိုက်၊ သမီးဘက်ထောင်လိုက်၊ ပစ္စည်းဘက်ကော...  
(ထောင်ပါတယ်ဘုရား)။

တစ်ခါ ကိုယ့်ဘက်များ ကိုယ်ထောင်ပြီး ငါများ ဒုးရင်  
ဒီသား၊သမီးတွေနဲ့ ခက်သေးရဲ့လို့...အံ့မာ...ကိုယ့်ဘက်များ  
ကိုယ်လှည့်ထောင်နေလိုက်သေးတယ်၊ မထောင်ဘူးလား...။  
(မှန်လှပါဘုရား)၊ ထောင်နေကြတယ် ဒကာ ဒကာမတို့...  
(ထောင်ပါတယ်ဘုရား)။

ဪ...ဒီသား၊သမီးတွေကလဲ တစ်ယောက်မှ လိမ္မာ  
ရေးခြားကလဲ မပါ၊ လိမ္မာတဲ့ ကောင်ကလဲ အသုံးမကျ၊



မလိမ္မာတဲ့ ကောင်တွေက အဖြုန်းသမား၊ အံ့မာလေး...တွေ ပြီးတော့များ မှန်ထဲထောင်ပြီးသကာလ ဒကာ ဒကာမတွေက ခုနစ်စဉ်တန်းများ နေလိုက်သေးတယ်ဆိုတာ ဒါတွေဟာ ခုနစ်စဉ်တန်းတာ...။ (မှန်ပါ)၊ ရိပ်မိပလား..." (ရိပ်မိပါပြီ ဘုရား)။

ခုနစ်စဉ်တန်းလို့ဆိုတဲ့ဥစ္စာ ဒီပဋိစ္စသမုပ္ပါဒ်တန်းတာ ကို ဆိုတာ၊ ရိပ်မိပလား...။ (ရိပ်မိပါပြီ)၊ ခုနစ်စဉ်တန်းဆိုတာ ဘာပါလိမ့်...။ (ပဋိစ္စသမုပ္ပါဒ် တန်းတာကို ဆိုတာပါ ဘုရား)။

ပဋိစ္စသမုပ္ပါဒ် တန်းတာကိုဆိုတော့ ခင်ဗျားတို့ဟာက အိပ်မပျော်အောင် တန်းတာ၊ မော့ထွန်းလှိုင် ဘယ်လို တန်းသလဲ...။ (အိပ်မပျော်အောင်တန်းတာပါဘုရား)။

အိပ်မပျော်၊ စားမဝင်၊ ရောဂါရ၊ ခည်းခြေပျက် အောင် တန်းနေတာကိုးဗျ၊ ဘယ်လောက်များ ဆိုးသွား သတုံး...။ (ဆိုးသွားပါတယ်ဘုရား)။

ဟို...သားသေ၊ လင်သေ ဒကာ ဒကာမတွေကျလာ ပြီဆိုမှဖြင့် အို...သေတဲ့ သူ ဘက်ကိုချည်း မှန်က ထောင် နေတာကိုး။

သေတဲ့လူဘက်ကိုချည်း မှန်က ထောင်နေတော့ သူ့ ခြေရာ လက်ရာကလေးတွေ မြင်တိုင်း၊ ပြင်တိုင်း တစ်ခါ တည်း မျက်ရည်ကလေးတွေ သုတ်ကာ၊ သုတ်ကာနဲ့

သောက၊ ပရိဒေဝ၊ ဒုက္ခ၊ ဒေါမနဿတွေ မလာဘူးလား...။  
(လာပါတယ်ဘုရား)။

အဲဒါ ဘယ်နှယ်ကြောင့် လာတာတုံး...။ (မှန်အထောင်  
လွဲလို့ပါဘုရား)။ ဦးခင်မောင်ရေ...မှန်အထောင်လွဲရင် အိပ်  
မပျော်ဘူးနော်၊ စားလို့ကော...(မရပါဘုရား)။

စားလို့လဲ မရပါဘူး၊ အိပ်လို့လဲ မပျော်ပါဘူး၊  
သွားရင်လဲ ခလုတ်တိုက်တယ်...။ (မှန်ပါဘုရား)၊ သွားရင်  
ဘယ်နှယ်ကြောင့် ခလုတ်တိုက်သလဲ၊ မှန်က တခြား ထောင်  
ထားတော့ သွားတာကော သွားမိသွားရာသွားတော့ ခလုတ်  
တိုက်ကုန်တာပေါ့...။

ဒါ...ဘယ်နှယ်ကြောင့် မောင်ကို ခလုတ်တိုက်ရသတုံး  
ဟေ့...(မှန်အထောင်လွဲလို့ပါဘုရား)၊ မှန်အထောင်လွဲလို့  
ဆိုတာ ဒကာ ဒကာမတွေ ရိပ်မိပလား...။ (ရိပ်မိပါပြီ)၊  
ဦးခင်မောင် မှန်အထောင်လွဲလို့ အိပ်မပျော်ဆိုတာ ရိပ်မိ  
ပလား...။ (ရိပ်မိပါပြီဘုရား)။

ဒါဖြင့် ဒကာ ဒကာမတို့ မှန်အထောင်လွဲတော့  
ပဋိစ္စသမုပ္ပါဒ် မောင်ထွန်းလှိုင်ရေ သုံးမျိုးပေါ်တယ်...။

ဒီက သားကလေးငယ်ငယ်၊ ခြောက်...သူငယ်တော့  
သူ့အတွက်ဟာ စိတ်အေးရတဲ့နေရာ တစ်ချက်မှ မပါဘူးလို့  
နဖူးပေါ် လက်တင်ပြီးသကာလ အိပ်တာ၊ မှန်ကတော့ သား  
ဘက်လှည့်နေတယ်...။

အိပ်နေတာတော့ အိပ်နေတာပဲလို့ ဒကာ ဒကာမတွေ က ဆိုတာပဲ၊ နုပျိုပေါ် လက်တင်ထားတာသာရှိတယ်၊ မှန်က ဘယ်ဘက် လှည့်နေသတုံး...။ (သားဘက် လှည့်နေပါတယ် ဘုရား)။

သားဘက် လှည့်နေတော့ ဒီကလေးတွေကလဲ ငယ်ငယ်ရွယ်ရွယ်ဖြစ်နေတော့ အပေါင်းအသင်းလွဲမှာ စိုးရိမ် လိုက်တာဆိုတဲ့ သောက မလာပေဘူးလား...။ (လာပါတယ် ဘုရား)၊ ရိပ်မိပလား...။ (ရိပ်မိပါပြီ)၊ သောက၊ လာရင် ပရိဒေဝကတော့ကော... (လာပါတယ်ဘုရား)။

မျက်ရည်ကလေးက တစ်ခါတည်း ဘယ်သူမှ မရိုက် ဘဲနဲ့ ထွက်လာတယ်...။ (မှန်ပါ)၊ မထွက်ဘူးလား...။ (ထွက်ပါတယ်ဘုရား)၊ ဒုက္ခကလဲ၊ အင်း...ဒကာ ဒကာမ တွေ ကိုယ်၏ ဒုက္ခကလဲ ရောက်လာတာ၊ စိတ်၏ ဒုက္ခ ကော... (ရောက်လာတာပါပဲ)၊ စိတ်ပူပန်တာတွေကကော... (ရောက်လာပါတယ်)။

စိတ်ပူပန်တဲ့ ဥပါယာသတွေကလဲ လိုက်လာတယ်၊ လိုက်လာတော့ ဒီဥစ္စာ မသိလို့ဖြစ်သောကြောင့် အဝိဇ္ဇာ မပါဘူးလား...။ (ပါ၊ ပါပါတယ်ဘုရား)။

ဒါဖြင့် “အဝိဇ္ဇာပစ္စယာ သင်္ခါရာ” ဘက်ကို ခင်ဗျား တို့ မှန်ထောင်လိုက်တာနဲ့ ဦးခင်မောင်ရေ...တစ်ဘဝထက် နှစ်ဘဝဆက်ပြီး ဒုက္ခရောက်နေတယ်...။

ဒီဘဝမှာ မှန်ထောင်လွဲလို့ ဒုက္ခရောက်တာကတစ်မျိုး၊  
နောက်ဘဝ ပဋိစ္စသမုပ္ပါဒ်ဆက်လိုက်လို့ ဒုက္ခရောက်တာ  
က...(တစ်မျိုးပါဘုရား)၊ ဘယ်နှစ်မျိုးပါလိမ့်...။ (နှစ်မျိုးပါ  
ဘုရား)။

ဪ...ခင်ဗျားတို့ပဲ ထောင်တတ်ပါပေဗျာ...၊ ကိုယ့်  
ဟာကိုယ် ဒုက္ခရောက်အောင်၊ မှန်ငှားရသေးသလား၊ ကိုယ့်  
မှန်နဲ့ကိုယ် ထောင်လိုက်တာပဲလား...။ (ကိုယ့်မှန်နဲ့ကိုယ်  
ထောင်လိုက်တာပါဘုရား)၊ ဦးခင်မောင်...လွန်လှချည်  
လား...၊ မနောဒွါရဇနာ...၊ ဒကာ ဒကာမတို့၊ မနောဒွါရ၊  
မနောဒွါရဟာ သိပ်ဆိုးတယ်။

ဒါဖြင့် ခင်ဗျားတို့ မှန်ကတော့ အထောင်လွဲလို့  
ဖြစ်တာ ရှိပါစေတော့၊ ဘုရားသခင်ကိုယ်တော်မြတ်ကြီး မှန်  
ထောင်ပုံကတော့ သိပ်ကောင်းတယ်။

### ဘုရားသခင် မှန်ထောင်ပုံ

ဘုရားသခင် ကိုယ်တော်မြတ်ကြီးကတော့ နံနက်  
မိုးလင်းလို့ရှိရင် ဉာဏ်တော်ကွန်ရက်ထဲ လာထင်တယ်ဆိုတာ  
သူ မှန်ထောင်လိုက်တာပဲ၊ ထောင်လိုက်တော့ ကျွတ်ထိုက်တဲ့  
ပုဂ္ဂိုလ် ဒီထဲမှာ အရိပ်လာပေါ်လာတယ်...။

မြောက်ကျွန်းကျွတ်ထိုက်တယ်ဆိုရင် မြောက်ကျွန်းက  
လူကို ဒီထဲမှာ ဟောဖို့ရာ တရားဟာ ဒီထဲပေါ်လာတာပဲ။



မြောက်ကျွန်းကလူက အရိပ်လာထင်ပြီး သူ့ကို ဘာ  
ဟောမှဆိုတဲ့ မနောဝိညာဏ်စိတ်ဟာ ဦးခင်မောင်...မပေါ်  
ဘူးလား...။ (ပေါ်ပါတယ်ဘုရား)။

ဘယ်လောက် အကြည့်ကြည်တယ်ဆိုတဲ့ဥစ္စာ ဒကာ  
ဒကာမတွေ အခု လေယာဉ်ပျံပေါ်ကနေ ငါးမိုင်ကနေရိုက်တဲ့  
မှန်ဆိုတဲ့ဥစ္စာ အဖျင်းစားပါ။ အဖျင်းစားရှိပါသေးတယ်။  
ဘုရားသခင်ကိုယ်တော်မြတ်ကြီးက ဒီမြင့်မိုရ်တောင်ကြီး  
ခြားနေတဲ့ ဟိုဘက်က အာရုံတွေတောင်မှ ဒီဘက် လာ  
ထင်နိုင်တယ်တဲ့။ ထင်ပြီးသကာလ ဟောလိုသောတရား  
စိတ်ပေါ်အောင် ကြည်တဲ့မှန်ဆိုလို့ ရှိရင် ဒကာ ဒကာမတို့  
အင်မတန် အဖိုးတန်တယ်ဆိုတာ မပေါ်ဘူးလား...။ (ပေါ်  
လာပါတယ်ဘုရား)။

အေး...ဒါကြောင့် ဘုရားသခင်ကိုယ်တော်မြတ်ကြီး  
ဟို...ဗကဗြဟ္မာကြီးများ မိုးလင်းတဲ့အခါ၊ မှန်ထောင်ကြည့်  
လိုက်တဲ့အခါ ဗကဗြဟ္မာကြီးက ဒီဌိဖြစ်နေတာနဲ့ မောင်ထွန်း  
လှိုင်ရေ...သူ့ဟောဖို့ရာ အင်း...ဒီဌိဖြစ်နေပါပေါ့လား။ ငါ  
တက်ဟောဦးမှပဲဆိုတဲ့ စိတ်ဟာ ချက်ချင်းပေါ်တယ်။ ကဲ...  
ဗြဟ္မာပြည်နဲ့ ဘယ်လောက်ဝေးသလဲ...။ (ဝေးပါတယ်  
ဘုရား)။

အဲဒါတောင် ဘုရားရှင်ရဲ့ အကြည်မှန်ကြီးဟာ ဘယ်

လောက်ထိအောင် ဒီအထဲမှာ အရိပ်ထင်နိုင်တယ်၊ ဗကဗြဟ္မာ  
ရိပ် ထင်နိုင်တယ်ဆိုတာပေါ်ကြပလား...။ (ပေါ်ပါပြီဘုရား)။

အဲဒီတော့ ဘုရားကလဲ ဘုရားစွမ်းသလောက် ထောင်  
တာပေါ့ဗျ၊ ခင်ဗျားတို့ကလဲ ခင်ဗျားတို့စွမ်းသလောက်  
ထောင်ကြတာပေါ့။

စွမ်းသလောက်ထောင်တော့ ဒကာ ဒကာမတွေ  
ခင်ဗျားတို့ ထောင်တာကတော့ ဘယ်လိုပါလိမ့်၊ ဟိုမှာတော့  
ကယ်တင်ဖို့ရန် ဉာဏ်ပေါ်၊ ပေါ်လာတယ်...။

ဒီမှာက မျက်ရည်ကျစရာ ပေါ်၊ ပေါ်လာတယ်၊ မကွာ  
ခြားဘူးလား...။ (ကွာခြားပါတယ်ဘုရား)။

ဘုရားကတော့ ဘာပေါ်လာသတဲ့...။ (ကယ်တင်ဖို့  
ဉာဏ်ပေါ်ပါတယ်)၊ ကယ်တင်ဖို့ရန် ဉာဏ်ပေါ်၊ ပေါ်  
လာတယ်...။

ဒကာ ဒကာမတွေကတော့ မျက်ရည်ကျစရာ ပေါ်၊  
ပေါ်လာတယ်၊ မှန်ထောင် ချင်းက သိပ်ကွာနေတယ်...။

**အရှု မှန်ရထားသလို**

ဒီကရှေ့ ခင်ဗျားတို့က အရှုမှန်ရသလို ဖြစ်နေတယ်၊  
ဒကာ ဒကာမတို့ ဘာဖြစ်နေကြသလဲ...။ (အရှုမှန်ရသလို  
ဖြစ်နေပါတယ်ဘုရား)။

ဦးခင်မောင်...အရူးဟာ ပြဒါးသုတ်တဲ့ မှန်ကလေး တစ်ချပ် ရပြီဆိုမှဖြင့် လမ်းကသွားတဲ့လူတွေ ထောင်ထောင် ကြည့်ပြီး ဒီတွင် ပြီးတာကိုးဗျ၊ မှန်ထဲကြည့်ပြီး ပြီးတယ်၊ သူနဲ့တော့ ဘာဆိုင်သတုံး...။ (မဆိုင်ပါဘုရား)။

သို့သော်လဲ သူက မှန်ကလေးကို ဟိုပြထောင်၊ ဒီပြ ထောင်၊ ဒီထဲကြည့်ပြီး သူက ပြီးလိုက်၊ မဲလိုက်၊ ဒီလို ဖြစ်မနေဘူးလား၊ ဘာဖြစ်လို့တုံးဆိုတော့ အရူးမှန်ရနေလို့၊ ရိပ်မိပလား...။ (ရိပ်မိပါပြီဘုရား)။

ဘာဖြစ်နေလို့လဲ...(အရူးမှန်ရနေလို့ပါဘုရား)၊ နို့ ခင်ဗျားကလဲ ဟိုဘက် လှည့်ထောင်၊ ဒီဘက်လှည့်ထောင်၊ မျက်ရည်ကျတဲ့ဘက် လှည့်ထောင်လိုက်၊ သေတ္တာထဲမှာရှိတဲ့ ရွှေကလေး၊ စိန်ကလေးကြည့်ပြီး ပြီးလိုက်၊ မှန်ထောင်ကြည့် တာကိုးဗျ၊ ရိပ်မိပလား...။ (ရိပ်မိပါပြီဘုရား)။

အဲဒါ ခင်ဗျားတို့ဟာက ဘာရထားတာတုံး...။ (အရူး မှန်ရထားတာပါဘုရား)၊ ဒါကြောင့် ပုထုဇ္ဇနော ဥမ္မတ္တကော= ပုထုဇဉ်ဟာ အရူးချည်းပဲဆိုတာ မပေါ်သေးဘူးလား...။ (ပေါ်ပါတယ်ဘုရား)၊ ထောင်မိထောင်ရာထောင်တာဗျ...။

မှန်အစာညှိထောင်တာလား၊ ဟိုစောင်းထောင်လိုက်၊ ဒီစောင်းထောင်လိုက်လား...။ (ဟိုစောင်းထောင်လိုက်၊ ဒီ စောင်း ထောင်လိုက်ပါဘုရား)၊ ဟိုစောင်းထောင်၊ ဒီစောင်း

ထောင်လို့ပေါ့၊ ဒကာ ဒကာမတို့၊ ဟိုလူကို မကျေသေးဘူး၊ အရင်တုန်းက လုပ်ထားတာတွေဆိုပြီး အံ့မား...စောင်းများ ထောင်လိုက်သေးတယ်၊ သူက မလာဘူးလား...။ (လာပါတယ်ဘုရား)။

အဲဒီလောက်ကျအောင် ခင်ဗျားတို့ မှန်တွေ အရှုမှန်ရသလို ဖြစ်နေသောကြောင့် အဲဒီ မှန်တစ်ချပ်ကနေပြီး စိတ်ပေါ်လိုက်တယ်၊ “မနဉ္စ ပဋိစ္စ၊ ဓမ္မေ စ၊ ဥပ္ပဇ္ဇတိ မနောဝိညာဏံ” ဆိုတဲ့ မှန်ထဲမှာ အရိပ်စိတ်တွေ မပေါ်ဘူးလား...။ (ပေါ်ပါတယ်ဘုရား)။

အဲဒီ အရိပ်တွေက ပဋိစ္စသမုပ္ပါဒ်၊ မောင်ထွန်းလှိုင်တို့ ဘယ်နှစ်မျိုးထွက်နိုင်သတုံး...။ (သုံးမျိုးထွက်ပါတယ်ဘုရား)၊ သုံးမျိုးထွက်နိုင်တယ်၊ ဒေါသစိတ်လာရင်လဲ ပဋိစ္စသမုပ္ပါဒ်တစ်မျိုး မလာဘူးလား...။ (လာပါတယ်ဘုရား)။

သေတ္တာထဲ ရှိတာကလေးတွေ အမှောင်ထဲ ထောင်ကြည့်လိုက်တဲ့အခါကျတော့ ဪ...ဒါကလေးတွေအားကိုးရာ ကလေးတွေပဲ၊ အရေးရှိ ဒါ သားဖို့၊ သမီးဖို့ ဆိုပြီး သကာလများ သေခါနီး ဒါကလေးတွေ သူတို့ကို အရင်းတည်ပေးခဲ့ရမယ်ဆိုပြီး ပြုံးများနေတဲ့အခါ မပါဘူးလား...။ (ပါပါတယ်ဘုရား)။

တစ်ခါတလေကျတော့ သူတို့ကိစ္စရှိလို့ အမိ နို့ဖိုးကျေပြီများ ဟိုကလဲ စို့သွားသေးတယ်၊ ကိုယ်က ကျေပြီ



ပြောနေရသေးတာ ရှိသေးတယ်၊ ရိပ်မိပလား...။ (ရိပ်မိ ပါပြီ)။

ပဋိစ္စသမုပ္ပါဒ် သုံးမျိုး၊

အဲဒီလောက်ကျအောင် ခင်ဗျားတို့သည်ကား ဆိုလို ရှိရင် မှန်ထောင့် လွဲနေတာ ပေါ်ကြပလား...။ (ပေါ်ပါပြီ ဘုရား)။

ကိုင်း...ဒါဖြင့် ဒကာ ဒကာမတို့ ဒီနေရာမှာ ပဋိစ္စ သမုပ္ပါဒ် ဘယ်နှစ်မျိုး လာနိုင်သလဲ...(သုံးမျိုးလာနိုင်ပါ တယ် ဘုရား)၊ လောဘလာလို့ရှိရင် တဏှာ ဥပါဒါန် ကံ... (မှန်ပါ)။

ဒေါသလာလို့ရှိရင် ဒေါသ၊ သောက၊ ပရိဒေဝ၊ ဒုက္ခ၊ ဒေါမနဿ၊ အဝိဇ္ဇာ...(မှန်ပါဘုရား)၊ ကိုယ့်သန္တာန်မှာ ပေါ်နေတဲ့ စိတ်မှာ ဘာစိတ်ပေါ်မှန်း မသိဘူးဆိုပြီး ကျုပ်ဖြင့် ဘယ်စိတ်ကယ်လို့ကို မပြောတတ်ပါဘူး၊ ဝေနေတာပဲဆိုတဲ့ အခါကော မရှိဘူးလား...။ (ရှိပါတယ်ဘုရား)။

အဲ...ဝေနေတဲ့အခါကျတော့ အဝိဇ္ဇာပေါ်တယ်...။ (မှန်ပါဘုရား)၊ ရှင်းပလား...။ (ရှင်းပါပြီ)၊ ဝေနေတဲ့အခါ ကျတော့...(အဝိဇ္ဇာပေါ်ပါတယ်)၊ အဝိဇ္ဇာပေါ်တော့ အဝိဇ္ဇာ ပစ္စယာ...(သင်္ခါရာပါဘုရား)၊ ဟော...တစ်ခါတည်း ပဋိစ္စ သမုပ္ပါဒ် အစကော မစဘူးလား...။ (စပါတယ်ဘုရား)။

ကိုင်း...ဒါဖြင့် မောဂ်တွေနဲ့လှိုင်တို့၊ မောင်ကိုတို့ ဒီနေ

ရာက ပဋိစ္စသမုပ္ပါဒ် ဘယ်နှစ်မျိုးဖြစ်၍ ဘယ်နှစ်မျိုးဆက်နိုင်သတုံး...။ (သုံးမျိုးဖြစ်၍ သုံးမျိုးဆက်နိုင်ပါတယ်ဘုရား)။

ဘယ်နှယ်ကြောင့် သုံးမျိုးဖြစ်၍ သုံးမျိုးဆက်ပါလိမ့်မတုံး၊ ဒီဥစ္စာ လူခြေတိတ်မှ လာတဲ့ မှန်ကြီးပါကလား...။ (မှန်လှပါဘုရား)။

ဒကာ ဒကာမတို့ ဘယ်အချိန်လာပါလိမ့်...။ (လူခြေတိတ်မှ လာပါတယ်ဘုရား)၊ လူခြေတိတ်မှ လာတယ်၊ ဟုတ်ကြရဲ့လား...၊ ဘုန်းကြီးက ရမ်းပြောနေတာလား မပြောတတ်ပါဘူး၊ ခင်ဗျားတို့ လူခြေတိတ်မှ လာတာဗျ၊ ဒီမှန်က ရိပ်မိပလား...။ (ရိပ်မိပါပြီဘုရား)။

လူခြေတိတ်မှ နဖူးပေါ်လက်တင် အိပ်ရာပေါ် စဉ်းစား၊ သားနဲ့ ခင်ပွန်းကလဲ အဝေးသွားနေတဲ့ အချိန်ကျမှ အို... တစ်ယောက်တည်း ထောင်နေလိုက်တဲ့မှန်က မပြောပါနဲ့တော့၊ ရိပ်မိပလား...။ (ရိပ်မိပါပြီ)။

ဟိုဘက်လှည့်ထောင်လိုက်၊ ဒီဘက်လှည့်ထောင်လဲ စိတ်မအေးပါဘူး၊ ဒီဘက် လှည့်ထောင်ပြန်တော့လဲ စိတ်မချပါဘူး၊ မလာဘူးလား...။ (လာပါတယ်ဘုရား)။

အင်း...တစ်ခါတလေကျတော့ သားသမီးတွေအစုံနဲ့ ဆိုတော့ သူတို့ အိပ်တာကလေးတွေကြည့်ပြီးသကာလ၊ အင်း...ကြီးတော့ အားကိုးရဦးမှာပဲဆိုပြီးသကာလ တွေးလုံးနဲ့ မှောင်ထဲမှာများ ဝမ်းမြောက်နေလိုက်တာပါသေးတယ်။

မပါဘူးလား...။ (ပါ၊ပါတယ်)၊ အဲဒီတော့ ပဋိစ္စသမုပ္ပါဒ်  
မတန်းဘူးလား...။ (တန်းပါတယ်)။

ကိုင်း...ဒါဖြင့် ဒကာ ဒကာမတို့ ဒီမှန် အထောင်  
လွဲလို့ ခင်ဗျားတို့ တစ်သံသရာလုံး ပဋိစ္စသမုပ္ပါဒ် နှစ်ဘဝ  
စပ်ခဲ့တယ်...။ (မှန်ပါ့ဘုရား)၊ ဘယ်နှယ် ဆိုကြမလဲ...။  
(နှစ်ဘဝ စပ်ခဲ့ပါတယ်)။

နှစ်ဘဝစပ်ခဲ့ပါတယ်၊ ဘယ်နှယ်ကြောင့် စပ်ကြပါ  
လိမ့်...။ (မှန်အထောင်လွဲလို့ပါဘုရား)၊ တယ်...ခင်ဗျား  
တို့ကလဲ ဒီမှန်ထောင်က ရဲကြတာကိုး၊ တပည့်တော်တို့က  
မတွေးဘဲ မနေတတ်ဘူး ဘုရား...။

ဟ...ဘယ်နှယ်ကြောင့် မတွေးဘဲ မနေတတ်တာ  
တုံး...၊ ပြောစမ်းပါဦး၊ ငိုချင်လို့...ရိပ်မိပလား...။  
(ရိပ်မိပါပြီ)၊ မတွေးဘဲ မနေတတ်တာက ဘယ်နှယ်ကြောင့်  
ပါလိမ့်...။ (ရူးချင်လို့ပါဘုရား)၊ ဟို...အိပ်နေတဲ့လူတွေက  
ရှူးရှဲ၊ ရှူးရှဲနဲ့ ထွက်သက် ဝင်သက်တွေနဲ့ အိပ်များနေလို့၊  
သူတို့ပဲ အိပ်နိုင်တယ်၊ ဘာမှ မတွေးတတ်ဘူး...။

ဟို...ကောင်းကောင်းမွန်မွန်နေတဲ့လူကို အရူးကနေ  
ပြီး ကဲ့ရဲ့ပြန်ပြီ၊ ဘယ်နှယ်ဖြစ်တာတုံး၊ ဟို...ကောင်းကောင်း  
မွန်မွန်နေတဲ့လူကို ဒီက မှန်ထောင်အရူးက ဘယ်နှယ်ဖြစ်နေ  
သတုံး...။ (ကဲ့ရဲ့နေပါတယ်ဘုရား)။

အင်း...ခင်ပွန်းသည်က အိပ်နေသည်ဖြစ်စေ၊ ခင်ပွန်းမ

က အိပ်နေတယ်ဖြစ်စေ၊ တစ်ယောက်တည်း ကြုံလုံးထုတ်ပြီး ကိုယ့်ဟာကိုယ်မပိုင်ဘဲ ဖြစ်နေတဲ့လူနဲ့၊ အိပ်တဲ့လူနဲ့ သူနဲ့များ ရန်ဖြစ်နေသေး၊ မဖြစ်ကြဘူးလား...။ (ဖြစ်ပါတယ်ဘုရား)၊ သဘောပါကျပလား...။ (ပါ၊ ပါပြီဘုရား)။

အံ့မာလေး...။ ပြေး မှဖြစ်ရလေ ဒကာ ဒကာမတို့၊ ဒါ ဘာဖြစ်တာတုံးမေးရင် ဘယ်နှယ်ဖြေကြပါ့မယ်...။ (မှန် ထောင် လွဲတာပါ)။

မှန်ထောင်လွဲတာ၊ မနောအကြည် မှန်ထောင်လွဲတာ၊ ထောင်ပြန်လို့ရှိရင် ခင်ဗျားတို့သည်ကား ကိုယ့်ခန္ဓာကိုယ် ကြီးဟာ ဘာသစ္စာပါလိမ့်မတုံးလို့ ထောင်လိုက်စမ်းပါလား၊ ဟော...ဒုက္ခသစ္စာသိတဲ့စိတ်လေး အလယ်မှာ ပေါ်စေ့မယ်၊ မနောဝိညာဏ်စိတ်ကလေး၊ ဉာဏ်စိတ်ကလေး ပေါ်လိမ့်မယ် နော်...။ (မှန်ပါဘုရား)။

ဒီလိုတော့ လှည့်ဖူးရဲ့လား...။ (မလှည့်ဖူးပါဘုရား)၊ ဘယ်နှယ်ဖြစ်လို့လဲ၊ ကုသိုလ်ရမှာ စိုးလို့လား...။ (မဟုတ် ပါဘုရား)။

ဒီလိုကျတော့လဲ မလှည့်ဘူးဆိုတော့ အင်မတန် ကြောက်စရာ ကောင်းနေတယ်ဆိုတာ ပေါ်ကြပလား...။ (ပေါ်ပါပြီဘုရား)၊ ဪ...ဒကာ ဒကာမတို့ ခင်ဗျားတို့ ဝါသနာဆိုးတွေ ရှိတယ်နော်...။ (ရှိပါတယ်ဘုရား)၊ ကဲ့ရဲ့ တာ မဟုတ်ပါဘူး ဒကာ ဒကာမတို့၊ အပြစ်တင်တာ



သက်သက်ပါလို့ မှတ်ပါ။ ဝါသနာဆိုးက ရှိနေတာကိုး၊  
ဝါသနာဆိုးက ထောင်ရမည့်ဘက်ကို မထောင်ဘူး...။

### ခန္ဓာဘက် လှည့်ထောင်

ဘုရားသခင်ကိုယ်တော်မြတ်ကြီးက မှာရှာတော်မူတယ်  
တဲ့၊ မင်းတို့ မှန်ထောင်ချင်လို့ရှိရင် ထောင်ပါကွ ဆိုပြီး  
သစ္စာ သံယုတ်မှာ ကြံချင် စီချင် လို့ရှိရင်ဖြင့် ဒီခန္ဓာ  
ကိုယ်ကြီးဘက် လှည့်ထောင်ပါတဲ့၊ မနောအကြည်ကို ဘာ  
သစ္စာတုံးလို့ တွေးလုံးနဲ့ ထောင်လိုက်စမ်းပါ...။

ထောင်လိုက်တော့ ဘာသစ္စာလို့ ပြောလိမ့်မယ့် ထင်  
သတုံး...။ (ဒုက္ခသစ္စာပါဘုရား)၊ ဒုက္ခသစ္စာလို့ပြောတော့  
ကပ္ပပိတို့က ဒုက္ခသစ္စာလို့ သိလိုက်သည်နဲ့တစ်ပြိုင်နက်တည်း  
လာမည့် ပဋိစ္စသမုပ္ပါဒ် သုံးခုစလုံး အကုန်ပြတ်၊ မပြတ်ဘူး  
လား...။ (ပြတ်ပါတယ်ဘုရား)။

ဒုက္ခသစ္စာသိတဲ့ စိတ်ကလေးဟာ တစ်ခါတည်း ဖျတ်  
ဆို မဂ္ဂင်တွေ ပေါ်လာတာပဲ...။ (မှန်ပါ့ဘုရား)၊ ခန္ဓာဘက်  
လှည့်ထောင်လိုက်တဲ့အခါကျတော့ မဂ္ဂင်ငါးပါး မပေါ်ဘူး  
လား...။ (ပေါ်ပါတယ်ဘုရား)။

ခန္ဓာဘက် လှည့်ထောင်တော့ ဘာပေါ်သတုံး...။ (မဂ္ဂင်  
ငါးပါး ပေါ်ပါတယ်)။

အဲ...ကြံချင်ရင် ဒါကို ကြံကြတာပါတဲ့၊ ကာမဝိတက်၊  
ဗျာပါဒဝိတက်၊ ဝိဟိံသဝိတက်တွေတော့ဖြင့် အဲဒီ ဝိတက်  
ဖြစ်လောက်တဲ့ ဘက်ကိုတော့ လှည့်မထောင်လိုက်ပါနဲ့...။  
(မှန်ပါဘုရား)၊ ပေါ်ကြပလား...။ (ပေါ်ပါပြီဘုရား)။

ဘုန်းကြီးတို့ ဒကာ ဒကာမတွေ နားလည်မှုရှိအောင်  
လို့ ပြောတာပါတဲ့၊ ဘုရားက ကြံစည်ချင်လို့ရှိရင် ဒီခန္ဓာ  
ကြီး ဘာသစ္စာတုံးလို့ မောင်ထွန်းလှိုင်တို့၊ မောင်ကိုတို့  
ကြံကြပါတဲ့...။

ကြံလိုက်တော့ ခင်ဗျားတို့က တရားကလဲ နာပြီးသား  
ဖြစ်နေတယ်၊ ဖြစ်ပျက်တွေကလဲ တွေ့ပြီးသားဖြစ်နေတော့  
ဘာသစ္စာ ပေါ်လာမယ် ထင်သတုံး...။ (ဒုက္ခသစ္စာပေါ်လာ  
ပါမယ်)။

ဟော...မဂ္ဂင်ပေါ်လာပြီ၊ အကြံကောင်းတော့ မဂ္ဂင်  
ပေါ်တယ်၊ အကြံကောင်းတော့...(မဂ္ဂင်ပေါ်ပါတယ် ဘုရား)၊  
အကြံဆိုးတော့ ပဋိစ္စသမုပ္ပါဒ် ပေါ်တယ်၊ ရှင်းပလား...။  
(ရှင်းပါပြီ)။

ပဋိစ္စသမုပ္ပါဒ် အစပေါ်မလာပေဘူးလား...။ (ပေါ်ပါ  
တယ် ဘုရား)၊ ဒါဖြင့် အကြံကောင်းတော့ ဘာပေါ်  
သတုံး...။ (မဂ်ပေါ်ပါတယ်ဘုရား)၊ ဒါဖြင့် အကြံကောင်း  
တစ်ချက်ဆိုတာ ဒါ မှတ်ပေတော့၊ မဂ္ဂင်သာ မှတ်ပေတော့၊  
နိဗ္ဗာန်ရောက်မှာပဲ...။ (မှန်ပါဘုရား)။

အကြံဆိုးလို့ရှိရင်ဖြင့် ခင်ဗျားတို့သည်ကားလို့ဆိုလို့ ရှိရင် တစ်သံသရာလုံး ဒုက္ခစက်ကြီး လည်ကြပေတော့...။ (မှန်ပါ့ဘုရား)။

ဒါဖြင့် ဒကာ ဒကာမတွေ ကျုပ်တို့ဘာမှအပြစ်မဖြစ်ဘူးလို့ မထင်ပါနဲ့တဲ့၊ ဒီ မှန်တစ်ချပ်ရထားလို့၊ မှန်ထောင်လိုက်လို့၊ မဟုတ်တဲ့ဘက်ကသာ ထောင်လိုက်လို့ရှိရင် မျက်ရည်ကျမယ်၊ တစ်ယောက်တည်း အရှုထ၊ပြီး ပြုံးလိုက်မယ်လို့ဆိုတာ မှတ်ပေတော့...။ (မှန်ပါ့)၊ မှိုင်းတွေပြီး အဝိဇ္ဇာဖြစ်မယ်လို့ဆိုတာ မပေါ်သေးဘူးလား၊ ပေါ်တော့မှာပဲဆိုတာ သေသေချာချာ မှတ်ပေတော့...။ (မှန်ပါ့ဘုရား)။

ဒါ ဘာလွဲပါလိမ့် ဒကာ ဒကာမတွေ...(မှန်ထောင်လွဲလို့ပါဘုရား)၊ အဲဒါကြောင့် ဘုန်းကြီးသည်တဲ့ ဦးခင်မောင် အလွန်ရှင်းအောင်ပြောနေတယ်ဆိုတာ မှတ်ပါနော်။

“မနုဉ္ဇူ ပဋိစ္စ ဓမ္မေစ ဥပ္ပဇ္ဇတိ မနောဝိညာဏံ” ဆိုတာ မနောဝိညာဏ်ဆိုတာ အင်မတန်ကျယ်တယ်၊ မနောဝိညာဏ်ဓာတ်ဆိုတာက အင်မတန်မှ များတဲ့ တရားတွေ...။

ကဲ...ဒကာ ဒကာမတို့ ဘုရားသခင်ကိုယ်တော်မြတ်ကြီးက မှန်ထောင်ချင် ဘယ်ဘက်လှည့်ထောင်ရမတုံး...။ (မိမိခန္ဓာဘက် လှည့်ရပါမယ်)၊ မိမိခန္ဓာဘက် လှည့်ထောင်တော့ ဘာသစ္စာပါလိမ့်မတုံး...။ (ဒုက္ခသစ္စာပါဘုရား)။

အဲ...ဒုက္ခသစ္စာဆိုတော့ ဒုက္ခသစ္စာ ဆိုတာက ခန္ဓာက  
ဒုက္ခသစ္စာ၊ သိလုံးကလေးက မဂ္ဂသစ္စာ၊ ခန္ဓာက...(ဒုက္ခသစ္စာ  
ပါဘုရား)။

အဲ...ခန္ဓာကနေပြီး မနောအကြည်ကလေး ဒီခန္ဓာ  
ဘက် လှည့်လိုက်တယ်။ ဒါ ဘာပါလိမ့်မတုံးလို့ မနောဒွါရ  
ဝဇ္ဇန်းနဲ့ ဘဝင်အကြည်ပေါ်မှာနေပြီး မနောဒွါရဝဇ္ဇန်းနဲ့  
ဆင်ခြင်လိုက်တဲ့အခါကျတော့ ဪ...ဒုက္ခသစ္စာပါကလား  
လို့ သိလုံးကလေးက မဂ္ဂင်ပေါ်လာတယ်။ မပေါ်ဘူးလား...။  
(ပေါ်ပါတယ် ဘုရား)၊ ဘာပေါ်သတုံး...။ (မဂ္ဂင် ပေါ်  
ပါတယ်)။

ကိုင်း...ဒကာ ဒကာမတို့ ကြုံရင် ဒီတစ်ခါဖြင့် ဒီက  
ရှေ့မှန်ထောင်မလွဲဘဲနဲ့ ခန္ဓာပေါ် ထောင်ကြည့်ပါ။ သဘော  
ကျပလား...။ (မှန်ပါဘုရား)။

စိတ်ကလေးတစ်ခု ပေါ်လာလို့ရှိရင် ခုနက ပေါ်လာ  
တဲ့ စိတ်ကလေးဟာ ဘာကလေးပါလိမ့်မတုံးလို့ ထောင်  
ကြည့်လိုက်...။

ခုနက ပေါ်လာတဲ့စိတ်ကလေးဟာ ဘာကလေးပါလိမ့်  
မတုံးလို့ ထောင်ကြည့်လိုက်တဲ့အခါကျတော့ ဟာ...အနိစ္စ  
ကလေးပါလားဆိုတဲ့ စိတ်ကလေး မပေါ်လာဘူးလား၊ မဂ္ဂင်  
မပေါ်လာဘူးလား...။ (ပေါ်ပါတယ်ဘုရား)။

ဒုက္ခကလေးပါလားလို့ ဆိုတဲ့ သိတဲ့ မဂ္ဂင်ကော...



(ပေါ်ပါတယ်ဘုရား)၊ အဲဒါ ဒီလိုပေါ်အောင် ထောင်နိုင် ပြန်လို့ရှိရင်တော့ မဂ္ဂင်ချည်း ပေါ်နေတယ်...။

ဒါကြောင့် နိဗ္ဗာန်ရသွားတဲ့ ပုဂ္ဂိုလ်များမှာ မောင်ထွန်း လှိုင်တို့၊ မောင်ကိုတို့၊ ဦးခင်မောင်တို့၊ ရိပ်မိရွှေပေါဗျာ၊ မှန်ထောင်တည့်သွားတာ၊ ရှင်းကြပလား...။ (ရှင်းပါပြီဘုရား)။

ဘာတည့်သွားသတုံး...။ (မှန်ထောင်တည့်သွားတာ ပါဘုရား)၊ ဪ...ခင်ဗျားတို့ကတော့ အရူးမှန်ရ၊ ဖြစ်နေ လို့ ပြီးတစ်လှည့်၊ မဲ့တစ်ဖုံဖြစ်နေတာကိုး၊ ရိပ်မိပလား...။ (ရိပ်မိပါပြီဘုရား)။

ခင်ဗျားတို့ကတော့ ဘာရထားတာတုံး...။ (အရူး မှန်ရထားပါတယ်ဘုရား)၊ ပြီးတစ်လှည့်၊ မဲ့တစ်ဖုံ ဟုတ် လား၊ လှည့်နေတာက တခြားဆို တစ်ခါတလေများ အို... ဘာဖြစ်နေမှန်းမသိဘူး၊ မျက်နှာလဲ ကြည့်လို့ကို ဖြစ်စရာ မပါတဲ့အခါရှိသေးတယ်၊ မရှိဘူးလား...။ (ရှိပါတယ်ဘုရား)။

မှိုင်တွေများချပြီးသံကာလ မကြံတတ်၊ မစည်တတ် ဖြစ်နေတော့၊ မှန်ထောင်က လွဲနေတော့ အဝိဇ္ဇာချည်း ဖြစ်နေ တာကိုး၊ အဝိဇ္ဇာစိတ် ပေါ်နေတယ်ဆိုတာ သဘောကျ ပလား...။ (ကျပါပြီဘုရား)။

**အိပ်ရာထဲက ဒယ်အိုး နှုတ်ဆက်နေ**

အဲဒီတော့ ဒကာ ဒကာမတွေ အိပ်ရာထဲကနေပြီး

ဒယ်အိုး နှုတ်ဆက်တာတော့ မကောင်းပါဘူး၊ သဘော ကျရဲ့လား...။ (သဘောကျပါတယ်ဘုရား)။

အိပ်ရာထဲကနေပြီး...(ဒယ်အိုး နှုတ်ဆက်တာတော့ မကောင်းပါဘုရား)၊ ဒယ်အိုး နှုတ်ဆက်တာတော့ မကောင်း ပါဘူး ဒကာ ဒကာမတို့၊ ကိုယ်တိုင်သွားလိုက်ရတာက တော်သေးတယ် ထင်ပါရဲ့၊ ကျုပ်သေရင် လာခဲ့ပါ့မယ်ဆိုတဲ့ အသွားက အတော်ဆိုးတယ်။

ဦးခင်မောင် အိပ်ရာထဲကနေ ဒယ်အိုး နှုတ်ဆက်တာ မလုပ်နဲ့နော်၊ မှန်ထောင်လွဲရင် ဖြစ်တာပဲ...။ (မှန်ပါ)၊ ဘယ်နှယ် ဆိုကြမယ်...။ (မှန်ထောင်လွဲရင် ဖြစ်ပါတယ် ဘုရား)။

မှန်ထောင်လွဲရင် အိပ်ရာထဲကနေ ဘာနှုတ်ဆက်မိ သတုံး...။ (ဒယ်အိုး နှုတ်ဆက်မိပါတယ်ဘုရား)၊ ဒယ်အိုး ဆိုတာ နှုတ်ဆက်ကောင်းတာ မဟုတ်ဘူး၊ ဝေးအောင် ပြေးရတာ...။ (မှန်ပါဘုရား)။

ဒယ်အိုးနဲ့ ဝေးအောင် ပြေးရတာ၊ အပါယ်လေးပါးနဲ့ ဝေးအောင် ပြေးရတာ၊ ဒကာ ဒကာမတွေ မဟုတ်ဘူး လား...။ (မှန်လှပါဘုရား)။

အဲဒီတော့ ဒီနေ့ မနောအကြည်ကို ပဋိစ္စသမုပ္ပါဒ် ဆက်ပြရသဖြင့် အကျယ်ဆုံး ပဋိစ္စသမုပ္ပါဒ်ပဲဆိုတာ

မောင်ထွန်းလှိုင်တို့၊ မောင်ကိုတို့ ပေါ်ကြပလား...။ (ပေါ်ပါပြီ ဘုရား)။

သူက ဘယ်နှစ်မျိုး လာနိုင်သတုံး...။ (သုံးမျိုးလာနိုင် ပါတယ်ဘုရား)၊ သုံးမျိုး လာနိုင်တယ်၊ ဘယ်နှယ်ကြောင့် သုံးမျိုးလာပါလိမ့်မတုံးလို့ ဒကာသစ်တို့ မေးမယ်၊ ကိုမြရွှေ တို့ မေးမယ်၊ ဦးဇံရင်တို့ မေးမယ်၊ မောင်မြတို့ မေးမယ်ဆိုရင် ဘယ်နှယ်ဖြေကြမလဲ...။ (မှန်အထောင်လွဲလို့ပါ ဘုရား)။

မင်းတို့ ဟာကလဲ ဒီမှန်ကလေးတစ်ချပ်နဲ့ ခု...ဘုရား ဟောတော်မူတဲ့အတိုင်း ဘုန်းကြီး ပြောတော့မယ်၊ ခန္ဓာဘက် လှည့်ထောင်ပါကွ...။ (မှန်ပါဘုရား)၊ ဘယ်နှယ်ပါလိမ့်...။ (ခန္ဓာဘက် လှည့်ထောင်ပါတဲ့ ဘုရား)။

**စိုလ်ခန္ဓာဘက် လှည့်ထောင်**

ကိုယ့်ခန္ဓာဘက် လှည့်ထောင်ပါ၊ ကိုယ့်ခန္ဓာဘက် လှည့်ထောင်လိုက်တဲ့အခါကျတော့ ဒကာ ဒကာမတို့ အသုဘ အရိပ်ကြီးရင်လဲ၊ အသုဘသိတဲ့ ဉာဏ်ရင်လဲ မပေါ် လာဘူးလား...။ (ပေါ်လာပါတယ်ဘုရား)။

ဘယ်ဘက် လှည့်ထောင်လိုက်လို့လဲ...။ (ခန္ဓာကိုယ် ဘက် လှည့်ထောင်လိုက်လို့ပါ)၊ တစ်ခါ ကိုယ့်ခန္ဓာထဲမှာ စိတ်ဆိုတဲ့ ဝိညာဏုက္ခန္ဓာဘက် လှည့်ထောင်လိုက်ပြန်တော့ လဲ အရင် ချုပ်သွားတဲ့ စိတ်ကလေးဟာ၊ အရင် စိတ်

ကလေးဟာ ဘာပါလိမ့်မတုံးလို့ တွေးကြည့်လိုက်စမ်းပါလား...။ (မှန်လှပါဘုရား)။

ဪ...အရင်စိတ်ကလေးဟာ အနိစ္စလို့ သိတဲ့ ဉာဏ်ကလေး မပေါ်လာဘူးလား...။ (ပေါ်လာပါတယ်ဘုရား)။

အဲဒါ မှန်ထောင် လှည့်လိုက်ပြန်တော့ ခန္ဓာဘက် တည့်တည့်ထောင်၊ ခုနက ယားတာကလေးဟာ ရှိ၊မရှိ လှည့်ထောင်ကြည့်စမ်း၊ ရှိသေးရဲ့လား...။ (မရှိပါဘုရား)။

မရှိတဲ့အခါကျတော့ မှန်ထောင်က တည့်ပြီးသကာလ သွားတော့ ဘုန်းကြီးတို့ ဒကာ ဒကာမတွေမှာ မဂ်ချည်းပေါ်နေတယ်...။ (မှန်ပါ)၊ မပေါ်ကြဘူးလား...။ (ပေါ်ပါတယ်ဘုရား)၊ ဘာတွေ ပေါ်သတုံး...။ (မဂ်ချည်းပေါ်ပါတယ်ဘုရား)၊

မဂ်ဉာဏ်တွေချည်း ပေါ်နေတယ်ဆိုတာ ကျေနပ်ပလား...။ (ကျေနပ်ပါပြီ)၊ ဒါဖြင့် ဘုရားသခင်ကိုယ်တော် မြတ်ကြီးက သစ္စသံယုတ်မှာ ဟောတဲ့အတိုင်းဟော၊ ကြံစည် တွေးတောချင်လို့ရှိရင် ခန္ဓာပေါ်မှာ ကြံစည်တွေးတောပါ၊ အခု ပေါ်လာတာကလေးတွေဟာ ဘာပါလိမ့်မတုံး...၊ ဒုက္ခသစ္စာပဲလား...၊ သမုဒယသစ္စာပဲလား...၊ သမုဒယသစ္စာကို သမုဒယသစ္စာမှန်း သိပြန်လို့ရှိရင်လဲ မဂ္ဂသစ္စာပေါ်တာပဲ။

နိရောဓသစ္စာကို နိရောဓသစ္စာလို့ သိပြန်ရင်ကော... (မဂ္ဂသစ္စာပေါ်ပါတယ်)၊ ရှင်းကြပလား...။ (ရှင်းပါပြီ)၊



ဒုက္ခသစ္စာကလေးကို ဒုက္ခသစ္စာကလေးပါလားလို့ သိပြန်ရင်ကော...(မဂ္ဂသစ္စာပေါ်ပါတယ်ဘုရား)။

အဲဒီတော့ မှန်လှည့်ချင်လို့ရှိရင် ဘယ်ဘက်လှည့်ကြမယ်...(ခန္ဓာဘက် လှည့်ရပါမယ်)၊ ခန္ဓာငါးပါးဘက်ကို လှည့်လိုက်ပါ...။ (မှန်ပါ)၊ ရှင်းကြပလား...။ (ရှင်းပါပြီ)၊ ဘယ်ဘက်လှည့်ကြည့်မယ်...။ (ခန္ဓာငါးပါးဘက် လှည့်ရပါမယ်ဘုရား)။

အဲ...နောက် ခင်ဗျားတို့ ဒီနေ့ ပြန်တဲ့အခါကျတော့ အိမ်ကျတော့ အိမ်ကျမယ်နော်။

အိမ်မှာ အိပ်ကြတဲ့အခါကျတော့ နပူးပေါ် လက်တင်၍ ခေါင်းအုံးပေါ် ခေါင်းကျသည်နဲ့တစ်ပြိုင်နက်တည်း ဆရာဘုန်းကြီးက မှာတယ်၊ ဘုရားက မှာတယ်၊ ဘယ်ဘက်မှ မလှည့်ရတဲ့...။ (မှန်ပါ)၊ ရှင်းပလား...။ (ရှင်းပါပြီ ဘုရား)။

လှည့်ချင်လို့ရှိရင် ခန္ဓာငါးပါးဘက်ကို လှည့်ပါတဲ့...။ (မှန်ပါဘုရား)၊ ဒီပြင်ဘက်လှည့်လို့ရှိရင် ပဋိစ္စသမုပ္ပါဒ် ထွက်လာပြီ။

ဒီဘက်လှည့်လာလို့ရှိရင် မဂ်ထွက်လာတာပဲ...။ (မှန်ပါ)၊ ခန္ဓာဘက်လှည့်ရင်...(မဂ်ထွက်လာပါတယ်ဘုရား)၊ ဒီပြင် အခြားဘက် လှည့်လိုက်ရင်...(ပဋိစ္စသမုပ္ပါဒ်ထွက်ပါတယ်ဘုရား)။

ပဋိစ္စသမုပ္ပါဒ် ထွက်လာလိမ့်မယ်၊ ပဋိစ္စသမုပ္ပါဒ်

ဆိုလို့ရှိရင် ဒကာ ဒကာမတွေက ခင်ဗျားတို့ ရပြီးသားပဲ၊ ဒုက္ခကုန္တဿ သမုဒယော ဟောတိ၊ ရှင်းပလား...။ (ရှင်းပါပြီ)။

ခန္ဓာဘက် လှည့်လို့ရှိရင်ဖြင့် ဒုက္ခကုန္တဿ နိရောဓော ဟောတိ...။ (မှန်ပါဘုရား)၊ သေသေချာချာမှတ်ပါ၊ ဒီနှစ်လုံးဟာ အင်မတန် အရေးကြီးတယ်၊ အမှန်လှည့်တတ်ဖို့ အပေါ်မှာ မှီနေတယ်...။

ယနေ့ သေသေချာချာ ထူးထူးခြားခြား မှတ်ပါ၊ မောင်ထွန်းလှိုင်တို့၊ မောင်ငုံတို့နော်၊ နိဗ္ဗာန် ရောက်ကြောင်းဟာ မှန်အလှည့်တတ်ဖို့အပေါ်မှာ အရေးကြီးတယ်၊ သဘောကျပလား...။ (ကျပါပြီ)။

နိဗ္ဗာန်ရောက်ကြောင်းဟာ... (မှန်အလှည့်တတ်ဖို့အပေါ်မှာ အရေးကြီးပါတယ်)၊ မှန်အလှည့်တတ်ဖို့ အရေးကြီးတယ်၊ သားနဲ့သမီးနဲ့၊ ပစ္စည်းနဲ့၊ ဆွေနဲ့၊ မျိုးနဲ့ ဘက်ကို လှည့်လိမ့်မယ် ဒကာ ဒကာမတို့...၊ ပါဠိရွတ်စမ်း...။ (ဒုက္ခကုန္တဿ သမုဒယော ဟောတိ ပါဘုရား)။

ဟော...လှည့်သာလှည့်ကြည့်၊ မယုံလို့ရှိရင် လှည့်ကြည့်၊ ခင်ဗျားတို့ ဒုက္ခကုန္တဿ=ဒုက္ခအစု၏၊ သမုဒယော=ဖြစ်ခြင်းသည်၊ ဟောဝံ=ဖြစ်၏၊ ဒုက္ခအစု ဖြစ်ခြင်းပဲ...။ (မှန်ပါ)၊ သဘောကျပလား...။ (ကျပါပြီဘုရား)။

ကဲ...ကိုယ့်ခန္ဓာဘက်ကို တစ်ခါတည်း ဝေဒနာခန္ဓာ  
ဘက်ကို လှည့်လိုက်၊ လှည့်လိုက်၊ ဝိညာဏကွန္ဓာဆိုတဲ့  
စိတ်ဘက် လှည့်လိုက်၊ လှည့်လိုက်၊ ရုပ်ဘက် လှည့်လိုက်၊  
လှည့်လိုက်၊ ကိုမြရွှေတို့ ဘာပေါ်မယ် ထင်သထုံး...။ (မဂ်  
ပေါ်ပါတယ်ဘုရား)။

ဟော...ခန္ဓာဘက် လှည့်လိုက်ရင် မဂ်ပေါ်တယ်၊  
သဘောကျပလား...။ (မှန်ပါဘုရား)၊ သားရေး၊ သမီးရေး၊  
စီးပွားရေးဘက် လှည့်လိုက်ရင်... (ပဋိစ္စသမုပ္ပါဒ် ပေါ်ပါတယ်  
ဘုရား)၊ ပဋိစ္စသမုပ္ပါဒ်ပေါ်သောကြောင့် ဒုက္ခကွန္ဓဿ သမု  
ဒယော ဟောတိ ရှင်းကြပလား...။ (ရှင်းကြပါပြီဘုရား)။

တစ်ခါတလေများ ခင်ဗျားတို့ အိပ်မပျော်တာ၊ အိပ်  
မပျော်တာက ဒုက္ခအစကိုးဗျ၊ အပါယ်သွားမှာက ဒုက္ခအဆုံး  
ပဲ...။ (မှန်ပါဘုရား)၊ အိပ်မပျော်တာက ပဋိစ္စသမုပ္ပါဒ်  
ပေါ်တာပဲ...။ (မှန်ပါဘုရား)၊ ရှင်းပလား...။ (ရှင်းပါပြီ  
ဘုရား)၊ ဒုက္ခဒေါမနဿတွေ မပေါ်လာဘူးလား...။ (ပေါ်  
လာပါတယ်ဘုရား)၊ အဲဒါက ဒုက္ခကွန္ဓဿ မဖြစ်သေးဘူး  
လား...။ (ဖြစ်ပါတယ်ဘုရား)။

အဲဒါလဲ ဒုက္ခကွန္ဓဿ သမုဒယော<sup>#</sup>ဟောတိ၊ ဆိုတာ  
မသေချာဘူးလား...။ (သေချာပါတယ်ဘုရား)။

အဲဒါ မောင်ထွန်းလှိုင်တို့၊ မောင်ကိုတို့ ဘာဖြစ်သွား

တာတုံး...၊ ဘာလွဲသွားတာတုံး၊ အကဲခတ်ကြစမ်း...။ (မှန်ထောင်လွဲတာပါဘုရား)၊ မနောအကြည် မှန်ထောင်လွဲလိုက်တာ...။ (မှန်ပါဘုရား)။

ဦးခင်မောင်...မနောအကြည် မှန်ထောင်လွဲလိုက်လို့ ကြည့်လို့ရှိရင်ဖြင့် မျက်ရည်ကျတဲ့ ပဋိစ္စသမုပ္ပါဒ်သော်လည်းကောင်း၊ ဟုတ်လား...။ (မှန်ပါဘုရား)၊ မတရားသဖြင့် အရူးပြီး ပြီးတဲ့ ပဋိစ္စသမုပ္ပါဒ်အစသော်လည်းကောင်း၊ မှိုင်တွေ ချတဲ့ အဝိဇ္ဇာ ပဋိစ္စသမုပ္ပါဒ် အစသော်လည်းကောင်း ပေါ်ရမယ်...။ (မှန်ပါ၊ ပေါ်ရပါမယ်ဘုရား)။

ဒီပဋိစ္စသမုပ္ပါဒ် သုံးခု တစ်ခုခုပေါ်ရမယ်၊ ပေါ်လိုက်လို့ရှိရင် ဒကာ ဒကာမတို့ ဪ...မှန်အထောင် လွဲလိုက်တဲ့အတွက် “ဒုက္ခက္ခန္ဓဿ သမုဒယော ဟောတိ” ဒုက္ခက္ခန္ဓဿ = ဒုက္ခအစု၏၊ သမုဒယော = ကိုယ်ပိုင်ဖြစ်ခြင်းသည်၊ ဟောတိ = ဖြစ်၏၊ သမုဒယောဆိုတာ ကိုယ်ပိုင်ဖြစ်တာပဲ၊ ရိပ်မိကြပလား...။ (ရိပ်မိပါပြီဘုရား)။

ဒုက္ခအစုကြီး ကိုယ်ပိုင်ဖြစ်တာ သဘောကျပလား...။ (ကျပါပြီ)၊ ဒကာ ဒကာမတို့၊ ဒုက္ခအစုကြီး ကိုယ်ပိုင်ဖြစ်တဲ့ လက်သည် အရင်းကျကျလှိုက်စမ်း၊ ဘယ်သူ့ကြောင့်တုံး...။ (မှန်ထောင်လွဲလို့ပါဘုရား)၊ ခင်ဗျားတို့ဟာ ကိုယ့်ကိုယ်ကိုယ် ရင်ထုတာတော့၊ သူများနာတာတော့ ဟုတ်မထင်



ပါဘူး၊ ကိုယ့်ကိုယ်ကိုယ် ရင်ထုတာ သူများနာတာလား...။  
(မနာပါဘုရား)၊ ဘယ်သူနာတာတုံး...။ (ကိုယ်နာတာပါ  
ဘုရား)။

### မှန်ထောင်လွဲရင် ကိုယ်နာမယ်

ဒီမှာလဲ မှန်ထောင်လွဲရင် ဘယ်သူနာမယ် ထင်ကြ  
သလဲ...။ (ကိုယ်နာမှာပါပဲ ဘုရား)၊ အဲဒါ၊ ကိုယ့်ကိုယ်ကိုယ်  
ရင်ထုတဲ့ ပုဂ္ဂိုလ် ဘယ်သူကများ ခင်ဗျားတို့ကို သနားသေး  
သတုံး...။ (မသနားပါဘုရား)၊ မိုက်လို့ ထုတာကိုးဗျ၊  
မိုက်လို့ထုတော့ ဘယ်သူက သနားသေးသတုံး...။ (ဘယ်သူ  
ကမှ မသနားပါဘုရား)။

ဒီမှာ သူ့ဟာသူ အိပ်ရာထဲများ မျက်ရည်ကျပြီး  
သကုာလနေလို့ သားသမီးတွေကလဲ ရူးရှဲနဲ့ အိပ်နေကြ၊  
ခင်ပွန်းသည်တွေကလဲ အိပ်နေကြ၊ အမေလုပ်တဲ့ပုဂ္ဂိုလ်က  
ဆွေးနိုင်သရွေ့ ဆွေးနေတဲ့အချိန်မှာ ဘယ်သူများ လာသနား  
သေးသတုံး...။ (မသနားပါဘုရား)။

သူ့ဟာသူ အရူးထနေတာ၊ ဘယ်သူက သနားစရာ  
ရှိသတုံးဗျ၊ ရိပ်မိပလား...။ (ရိပ်မိပါပြီ)၊ သူ့ဟာသူ ဘာဖြစ်  
နေတာတုံး...။ (အရူးထနေတာပါဘုရား)။

အေး...ဒါကြောင့် ပုထုဇဉ်အရူးဆိုတာ ပေါ်ပလား...။  
(ပေါ်ပါပြီ)၊ ဘယ်နှယ်... ပုထုဇဉ်ရူးပါလိမ့်မတုံးလို့...

မေးတဲ့အခါကျတော့ အရူး မှန်ရ,ထားလို့၊ ရှင်းကြပလား...။  
 (ရှင်းပါပြီ)၊ ဘာ ရ,ထားလို့တုံး...။ (အရူး မှန်ရ,ထားလို့၊  
 ပါဘုရား)။

အရူး မှန်ရ,ထားလို့၊ ထောင်ချင်တဲ့ဘက် လှည့်  
 ထောင်လိုက်တဲ့အတွက် သူက မျက်ရည်ကျချင်လို့ရှိရင်  
 စိုးရိမ်စရာဘက်ထောင်လိုက်တာပဲ၊ သဘောကျပလား...။  
 (ကျပါပြီ)။

ပြုံးချင်လို့ ရှိရင်ဖြင့် ခုနက အားကိုးစရာဘက်လဲ  
 ထောင်လိုက်တာပဲ၊ ပြုံးချင်ရင်...(အားကိုးစရာဘက် ထောင်  
 လိုက်ပါတယ်ဘုရား)၊ အို...သားသမီးတွေ အတုံးအရုံးနဲ့  
 ပူစရာမရှိဘူး၊ တစ်ခါတလေ ကိုယ့်ဟာကိုယ်များ ပြုံးနေ  
 လိုက်သေးတယ်၊ တစ်ယောက်တည်းများ ဟိုဟာတွေက  
 ဖြိုဟ်တွေလိုလဲ မသိဘူး၊ အနိစ္စလို့ကော သိရဲ့လား...။  
 (မသိပါဘုရား)။

ဒုက္ခသစ္စာတွေရယ်လို့ကော...(မသိပါဘုရား)၊ အို...  
 စင်စစ်တော့ ဒုက္ခသစ္စာတွေကော မောင်ကို...ဟုတ်မှ ဟုတ်ကဲ့  
 လား...။ (ဟုတ်ပါတယ်ဘုရား)၊ အဲဒါတွေ ဒုက္ခသစ္စာတွေ  
 များ ကြည့်ပြီးသကာလ သူက ပြုံးတဲ့စိတ်များ ပေါ်နေ  
 တယ်...။ (မှန်ပါ)၊ အိပ်ရာထဲမှာ အိပ်ရာထဲမှာ...။ (မှန်ပါ)။

ဘာကြည့်ပြီး ပေါ်နေတာပါလိမ့်...။ (ဒုက္ခသစ္စာတွေ  
 ကြည့်ပြီး ပေါ်နေတာပါဘုရား)၊ ဒုက္ခသစ္စာကို ဒုက္ခသစ္စာလို့

သိပြီး ပြီးတာလား၊ အားကိုးရမယ်လို့ ထင်မှတ်ပြီး ပြီးတာလား...။ (အားကိုးရမယ်လို့ ထင်မှတ်ပြီး ပြီးတာပါဘုရား)။

ဒါဖြင့် ရူး၊မရူး အကဲခတ်ကြစမ်းပါ...။ (ရူးပါတယ်ဘုရား)၊ ဒုက္ခသစ္စာကို ဒုက္ခသစ္စာလို့ ထင်လို့ရှိရင်ဖြင့် မဂ္ဂင်ပေါ်ရမှာ၊ သူ့မှာ တဏှာပေါ်နေတယ်၊ တဏှာ၊ မာနမပေါ်ဘူးလား...။ (ပေါ်ပါတယ်ဘုရား)။

အဲဒါ ဘာဖြစ်လို့တုံးဆိုတော့ အရူး မှန်ရထားလို့ ဒကာ ဒကာမတို့၊ ပေါ်ချင်ရာပေါ်နေတာ၊ ရှင်းကြပလား...။ (ရှင်းပါပြီဘုရား)။

ဒါဖြင့် ဘုန်းကြီးမှာတဲ့ ဥစ္စာကို သေးသေးသိမ်သိမ်လို့ မမှတ်ဘဲနဲ့ ဪ...အိပ်ရာဝင်လို့ရှိရင် မှန်ထောင်မလွဲစေနဲ့၊ တစ်ယောက်တည်းနေရင်...(မှန်ထောင်လွဲပါတယ်ဘုရား)၊ မှန်က တစ်ယောက်တည်းနေမှ ဟိုထောင်၊ ဒီထောင်ဗျ၊ ရိပ်မိပလား...။ (ရိပ်မိပါပြီဘုရား)။

တစ်ယောက်တည်းနေမှ ဘယ်နှယ်နေသတုံး...။ (ဟိုထောင်ဒီထောင်ပါဘုရား)၊ ဟိုထောင်၊ ဒီထောင်ဆိုတော့ တွေးလုံးများတဲ့လူ၊ ကြံလုံးများတဲ့လူ၊ စိုးရိမ်လုံးများတဲ့လူ... ဦးခင်မောင် အဲဒါ အရူးပဲဆိုတာ မှတ်ပေတော့။

သားတွေကလဲ ငယ်ငယ်၊ သမီးတွေကလဲ ငယ်ငယ်၊ အိမ်က ခင်ပွန်းကလဲ အသုံးမကျ၊ ခက်လိုက်တဲ့ဖြစ်ခြင်းဆိုရင်

တော့ သွားရောပေါ့ဗျာ၊ မသွားသေးဘူးလား...။ (သွားပါပြီ ဘုရား)။

သွားပြီ၊ သွားပြီ ဒကာ ဒကာမတို့၊ အင်း...မိန်းမ ရယ်လို့လဲ တည်ထောင်ထားတော့ ဦးထမ်း၊ ပဲ့ထမ်းဆိုတာ သူကလဲ ထမ်းဖော်မ...၊ ခက်လိုက်တဲ့ဖြစ်ခြင်း၊ ဘာဖြစ်တာ လဲ ဒါ...(မိန်းမဘက် လှည့်တာပါ)၊ မိန်းမဘက်လှည့်ပြီး ထောင်လိုက်တာ။

မှန်ထောင်တော့ သူက အားကိုးချင်တယ်၊ အားကိုးရာ မရတော့ သူ့စိတ်ထဲ ဘာဖြစ်သတုံး...။ (စိတ်ပျက်ပါတယ်)၊ ဒေါ်မနုဿဖြစ်တယ်...။ (မှန်ပါ)၊ ဒေါ်မနုဿ မဖြစ်ဘူး လား...။ (ဖြစ်ပါတယ်ဘုရား)။

### ကမ်းနားသစ်ပင်ဆိုတာ

အဲဒါ သူ အားကိုးရမည့် နဂိုက ခန္ဓာငါးပါးဟာ ဒကာ ဒကာမတို့၊ ကမ်းနားသစ်ပင်လို့ ဘုရားက ဟောတယ်...။ (မှန်ပါ့ဘုရား)၊ ခန္ဓာငါးပါးဟာ ကမ်းနားသစ်ပင်ကြီး မှတ် ထားစမ်းပါ...။ (မှန်ပါ)၊ ကမ်းနားသစ်ပင်ဆိုတာ ရေတိုက် စားသွားလို့ အမြစ်တွေ ဘာမှ မရှိတော့ဘူး တွယ်ထားတာ၊ သစ်ပင်ကိုက ဦးခင်မောင်ရေ ရေထဲ ကိုင်းနေပြီ...။ (မှန်ပါ)၊ မဆွဲခင်က ပြုတ်ချင်ချင်...(မှန်ပါ)။

အဲဒီတော့ ခန္ဓာငါးပါးဟာ ဘာနဲ့တူသတုံး...၊ ကမ်း



နား သစ်ပင်နဲ့တူတယ်...။ (မှန်ပါဘုရား)၊ အဲဒီတော့ သစ်ပင်  
ကို တကယ်အားကိုးရမယ်၊ သား အားကိုးရမယ်၊ သမီး  
အားကိုးရမယ် ဆိုတော့ ခန္ဓာတွေ အားကိုးလိုက်တဲ့အတွက်  
ဒါတွေက အနိစ္စတွေမို့၊ ထော်လော်ကန့်လန့်တွေက မလာ  
ဘူးလား...။ (လာပါတယ်ဘုရား)၊ လာတဲ့အခါကျတော့  
ဒီလိုဖြစ်လိမ့်မယ် မထင်ဘူး...။ (မှန်ပါ)၊ ဒကာ ဒကာမတွေ  
က တွေးလုံးကြီးနဲ့ပေါ့ဗျာ၊ ဘယ်လိုများ တွေးကြပါလိမ့်...။  
(ဒီလိုဖြစ်လိမ့်မယ်မထင်ပါဘုရား)။

အို...ဒီလိုဖြစ်လိမ့်မယ် မထင်ပေမယ့် ဒီလိုဖြစ်မှာ  
နဂိုက ခင်ဗျားတို့က မတွေးတတ်လို့...(မှန်ပါ)၊ ရိပ်မိ  
ပလား...။ (ရိပ်မိပါပြီ ဘုရား)။

အခု အတူနေတာသည် ဒကာ ဒကာမတို့ ခွဲမလို့  
အတူတူနေကြတာ...။ (မှန်ပါ)၊ ရိပ်မိပလား...။ (ရိပ်မိပါပြီ  
ဘုရား)။

တစ်ယောက်တည်းနေရင် ခွဲစရာမရှိဘူး...။ (မှန်ပါ)၊  
နှစ်ယောက်နေမိတော့...(ခွဲရပါမယ်ဘုရား)။

ဒါဖြင့် ခင်ဗျားတို့သည် တစ်ယောက်တည်းနေရင်  
ဘယ်လိုဖြစ်မှာစိုးလို့၊ နှစ်ယောက်နေမိတာတုံးလို့မေးလို့ရှိရင်  
အဖြေ ဘယ်နှယ်ထွက်ကြမယ်၊ တစ်ယောက်တည်းနေရင်  
ခွဲစရာမရှိမှာစိုးလို့...(မှန်လှပါ)၊ ရိပ်မိပလား...။ (ရိပ်မိပါ

(ပြီး)။ တစ်ယောက်တည်းနေရင်... (ခွဲစရာ မရှိစိုးလို့ပါ ဘုရား)။

ဒါကြောင့် ခွဲစရာရှာရတယ်ဆိုတဲ့ စကားဟာ အဖြစ် မှန်မှ ဟုတ်ကဲ့လား... (မှန်ပါ့ဘုရား)။ မောင်ကို ရိပ်မိရဲ့ လားဟေ့... (မှန်ပါ့)။ တစ်ယောက်တည်းနေရင် ဘယ်သူနဲ့ ခွဲမတုံး...။ (ခွဲစရာမရှိပါဘုရား)။ ခွဲစရာမရှိတော့ မျက်ရည် ကျစရာကော... (မရှိပါ့ဘုရား)။

သို့သော်လည်း ဒကာ ဒကာမတွေက တစ်ယောက်တည်း နေလို့ရှိရင် မဖြစ်သေးပါဘူး။ ငါ့မျက်ရည်ကျစရာရှာနေရော မယ်၊ သဘောကျပလား...။ (ကျပါပြီဘုရား)။

တစ်ယောက်နဲ့တစ်ယောက် အလိုမကျရင် မျက်ရည် ကျမယ် မဟုတ်လား...။ (မှန်ပါ့ဘုရား)။ သေကွဲကွဲလဲ မျက်ရည်ကျရမှာပဲ၊ ရှင်တော့ အလိုမကျရင်ကော... (မျက် ရည် ကျရမှာပါပဲ ဘုရား)။

အဲဒီတော့ တည်ထောင်မှ တော်မယ်၊ မျက်ရည်တွေ အလကား ဖြစ်ကုန်ရောမယ်...။ (မှန်ပါ့)။ ရိပ်မိပလား...။ (ရိပ်မိပါပြီဘုရား)။

ဦးခင်မောင် အခု ကိုယ်တွေ ဟုတ်ကဲ့လား...။ (မှန်လှ ပါ)။ ဒကာ ဒကာမတွေ သဘောပါကြရဲ့လား...။ (ပါပါ တယ် ဘုရား)။

အဲဒါ နဂိုက မှန်တစ်ချက် အထောင်လွဲလိုက်တဲ့ဥစ္စာ သည် ယောက်ျားဆိုလို့ရှိရင် ခင်ပွန်းသည်မ ရှိမှပဲ စီးတဲ့ရေ ဆည်တဲ့ ကန်သင်းဆိုပြီး မှန်ထောင်ချလိုက်တာ ပြီးပါရော လားဗျာ၊ ဒုက္ခတွေ...။ (မှန်ပါ့)။

တစ်ခါတည်း ငိုပွဲကြီး ရလာတာပဲ...။ (မှန်ပါ့)။  
မရဘူးလား-ရသလား...။ (ရပါတယ်ဘုရား)၊ နဂိုက ငိုစရာ ရှိရဲ့လား...။ (မရှိပါဘုရား)။

နဂိုက သူတစ်ယောက်တည်းနေလို့ရှိရင် မင်း ဘာများ ကြည့်ငိုတာတုံးမေးရင် မောင်ကို ဘယ်နှယ်ဖြေမတုံး...။ (မရှိပါဘုရား)၊ ဘာမှ သူဖြေစရာ မရှိဘူး မဟုတ်လား...။ (မှန်ပါ့)။

နောက်ကျတော့ ဖြေစရာ မရှိမှာ စိုးတာနဲ့ ဖြေစရာ မရှိမှာ စိုးတာ ဖြေစရာရှာရတယ်...။ (မှန်ပါ့)၊ ဦးခင်မောင် ဒီအဓိပ္ပါယ် မရောက်ဘူးလား-ရောက်သလား...။ (ရောက် ပါတယ် ဘုရား)၊ အဲဒီလောက်ကျအောင် အဲဒါ ဘယ်က စ၊ခဲတာတုံး ဆိုတာ ရိပ်မိကြပလား...။ (ရိပ်မိပါပြီ ဘုရား)။

### မိန့်သမုပ္ပါန် သုံးမျိုး

မှန်ထောင်လွဲတာကစ၊တာပါပဲ...။ (မှန်ပါ့ဘုရား)၊ ပေါ်ကြပလား...။ (ပေါ်ပါပြီ)၊ ဒကာ ဒကာမတို့ ဘယ်က

စ,ပါလိမ့်...။ (မှန်အထောင် လွဲတာက စ,ပါတယ်)၊  
အဲဒီ...မှန်အထောင်လွဲတာကစ,တော့ ငိုဖို့ ပဋိစ္စသမုပ္ပါဒ်  
တန်းလာတယ်...။ (မှန်ပါ)၊ သဘောကျပလား...။ (ကျပါပြီ  
ဘုရား)။

ပထမတော့ ပြုံးတဲ့ ပဋိစ္စသမုပ္ပါဒ် တန်းတယ်...။  
(မှန်ပါ)၊ ပထမတော့ ဘာတန်းသလဲ...။ (ပြုံးတဲ့ ပဋိစ္စသမုပ္ပါဒ်  
တန်းပါတယ်တဲ့ ဘုရား)။

နောက်ကျတော့...(ငိုတဲ့ ပဋိစ္စသမုပ္ပါဒ် တန်းပါတယ်  
ဘုရား)၊ နောက်ကျတော့ မှိုင်တွေချတဲ့ ပဋိစ္စသမုပ္ပါဒ် တန်း  
သေးတယ်...။ (မှန်ပါ)။

တစ်ကိုယ်ရေတစ်ကာယ ရေပ်ကြီးလို ဖြစ်နေပါပေါ့  
လား၊ အစရှိသည်ဖြင့် မောင်ကို မလာတတ်ဘူးလား...။  
(လာပါတယ်ဘုရား)။

အဲဒီတော့ ပဋိစ္စသမုပ္ပါဒ် ဘယ်နှစ်မျိုး တန်းသလဲ...။  
(သုံးမျိုးတန်းပါတယ်)၊ အဲဒါ ဘာဖြစ်လို့ပါလိမ့်...။ (မှန်  
ထောင်လွဲလို့ပါဘုရား)။

ကဲ...ဒီက ရှေ့ဆက် လွဲဦးမယ်ဆိုရင် ဒီသုံးမျိုး ကိုယ်  
ပိုင်ရဦးမှာပဲ...။ (မှန်ပါဘုရား)၊ ဒီက ရှေ့ဆက် လွဲဦးမယ်  
ဆိုရင်...(ကိုယ်ပိုင်ရဦးမှာပါပဲ)၊ ကိုင်း...ဒါဖြင့် ဒကာ ဒကာမ  
တို့...ခင်ဗျားတို့ ပုထုဇဉ်ဟာ ရူးမှူးရဲ့လားဆိုတာကော  
ရိပ်မိရဲ့လား...။ (ရိပ်မိပါတယ်ဘုရား)။



ရူးတာကို ဒကာ ဒကာမတို့ ဘုန်းကြီးက ပြောတာ လား၊ ခင်ဗျားတို့ မှန်ထောင်တာက ငိုမဲ့မဲ့ မှန်ထောင်လိုက် တာ ရူးလို့လား၊ မရူးလို့လား...။ (ရူးလို့ပါဘုရား)။

ပြီးတော့ ခင်ဗျားတို့က ဘုရားရှေ့များသွားပြီး ဘယ် အခါမဆို အဟံအဝေရော ဟောမိ=အန္တရာယ်ကင်းရပါလို၏ ဘုရား၊ မှန်ဖြင့် ထောင်လိုက်တာ ငိုတဲ့ဘက်ချည်း ထောင် နေတယ်။

အန္တရာယ်တော့ ကင်းရပါလို၏လို့ဆိုတယ်၊ မှန် ထောင်တော့ ဘယ်ဘက်လှည့်ထောင်သတုံး...။ (ငိုတဲ့ဘက် လှည့်ထောင်ပါတယ် ဘုရား)။

အဲဒီတော့ ခင်ဗျားတို့ဟာက အင်မတန် ခက်နေပြီဆို တာ မောင်ထွန်းလှိုင်တို့ ပေါ်ပလားဟေ့...။ (ပေါ်ပါပြီ ဘုရား)၊ နေ့တိုင်း ကိုယ့်ကိုယ်ကိုယ် မေတ္တာကိုကြရဲလား...။ (ပို့ပါတယ်ဘုရား)။

အဲ...မေတ္တာပို့တော့ကို ကိုယ့်ကိုယ်ကိုယ် ကျန်းမာစေ၊ ကိုယ်၏ဆင်းရဲခြင်း၊ စိတ်၏ဆင်းရဲခြင်းကို ဒကာ ဒကာမ တို့ ကြောက်လွန်းလို့ “အဟံ အဝေရော ဟောမိ” မလုပ် ကြဘူးလား...။ (လုပ်ပါတယ် ဘုရား)။

ကိုယ့်ကိုယ်မှာ ဘာဖြစ်ချင်ကြသလဲ...။ (ချမ်းသာ ချင်ပါတယ် ဘုရား)၊ ချမ်းသာချင်တယ်၊ ချမ်းသာချင် လို့ရှိရင် အဲဒါက ဒီလောက် မစူးရှဘူးတဲ့၊ မှန်ထောင်မလွဲ

လို့ရှိရင် ချမ်းသာမယ်...။ (မှန်ပါ)။ သဘောကျပလား...။  
(ကျပါပြီ)။ မှန်ထောင် မလွဲရင်... (ချမ်းသာပါတယ်  
ဘုရား)။

ရှင်းကြပလား ဒကာ ဒကာမတို့...(မှန်ပါဘုရား)။  
ဒါဖြင့် မေတ္တာပို့တာနဲ့ မှန်ထောင်တည့်တာနဲ့ ဘယ်ဟာက  
သာကောင်းသလဲ...။ (မှန်ထောင်တည့်တာက သာကောင်း  
ပါတယ်ဘုရား)။ မေတ္တာပို့ပြီးရင်၊ မှန်ထောင် လွဲနေရင်...  
(မကောင်းပါဘုရား)။ မကောင်းဘူးဆိုတာ သေချာပလား...။  
(သေချာပါတယ်ဘုရား)။ ကိုင်း...ဒကာ ဒကာမတို့  
မှန်ထောင် တစ်ခါလွဲလို့ရှိရင် တစ်သက်လုံး မျက်ရည်နဲ့  
မျက်ခွက် ဖြစ်ရမယ်...။ (မှန်ပါ)။ ပေါ်ကြပလား...။ (ပေါ်  
ပါပြီ ဘုရား)။

မှန်ထောင်တစ်ခါလွဲရင်...(တစ်သက်လုံးမျက်ရည်နဲ့  
မျက်ခွက် ဖြစ်ရပါမယ်ဘုရား)။ မဖြစ်ဘူးလား...။ တော်တော်  
ကြာ သားသမီး ပေါက်ပွားလာမယ်၊ ဟုတ်လား...။ ခင်ပွန်း  
သည် ဖောက်ပြန်လာမယ်...။ ခင်ပွန်းမ ဖောက်ပြန်လာမယ်  
ဆိုလို့ရှိရင် ဘယ်နှယ်တုံး ဒကာ ဒကာမတို့...။ (မျက်ရည်  
ကျပါတယ်)။ ပထမ မှန်ထောင်လွဲလိုက်တာလေ...။ အဲဒီ  
တော့ မျက်ရည်ကျဖို့ရှာတွေ့ဟာ ဦးခင်မောင်...သိမ်းလို့  
ဆည်းလို့ကို ပြီးနိုင်သေးရဲ့လား...။ (မပြီးနိုင်ပါဘုရား)။  
မပြီးနိုင်လို့ပေါ့ဗျ၊ တွေးလေ၊ဆွေးလေဆိုတာ လာ၊လာ

နေတယ်...။ (မှန်လှပါဘုရား)၊ မပြီးနိုင်လို့ ဘယ်လို ပြောကြသတုံး...။ (တွေးလေ၊ ဆွေးလေပါဘုရား)။

တွေးလေ၊ဆွေးလေဆိုတော့ မှန်က အဲဒီဘက်ချည်း ဆက်ထောင်တာပဲ...။ (မှန်ပါ)၊ ဘယ်ဘက်များ ဆောင်သေးသတုံး...။ (မထောင်ပါဘုရား)။

ဒီတစ်ခါတည်း သားဆိုတဲ့ဘက်၊ သမီးဆိုတဲ့ဘက်၊ ခင်ပွန်းဆိုတဲ့ဘက်ချည်း လှည့်ထောင်နေတာ ကျုပ်တော့ သေတောင် မကျေဘူး၊ မဟုတ်ပါဘူး၊ မသေခင်က ကျေနေတာပါ ဒကာ ဒကာမတို့၊ မသေခင်က ဒီလူ သူ့ရုပ်မှ ပီသေးရဲ့လား...။ (မပီပါ ဘုရား)။

မပီတာကော သေတောင်မကျေဘူးသာ ပြောတယ်၊ မသေခင်က ကျေတာတော့ ပြန်မကြည့်မိဘူး၊ ရှင်းကြပလား...။ (ရှင်းပါပြီဘုရား)။

ဒါဖြင့် ဒကာ ဒကာမတို့ ဒီလို လုပ်ကြပေတော့၊ ဘုရားဆိုတာ ဘယ်နှယ်ကြောင့် အတုမရှိတဲ့ ဘုရားပါလိမ့် မတုံးဆိုလို့ရှိရင် ဒကာ ဒကာမတို့ နှစ်ခွန်းသောစကားကို မပြောတတ်သောကြောင့်ဘုရား...။ (မှန်ပါ)၊ ရိပ်မိပလား...။ (ရိပ်မိပါပြီဘုရား)။

**ဘုရားဆိုတာ အာပါလိမ့်**

ဘုရားဆိုတာ အာပါလိမ့်...။ (နှစ်ခွန်းသောစကားကို မပြောတတ်သောကြောင့် ဘုရား)၊ ရှင်းပြီးနော်...။ (မှန်ပါ)၊

နှစ်ခွန်း ဘယ်တော့မှ မပြောဘူးတဲ့...။ (မှန်ပါ့ဘုရား)၊  
မောင်ကို ဘာတဲ့တုံးဟေ့...။ (နှစ်ခွန်းဘယ်တော့မှ မပြောပါ  
ဘုရား)။

ဒါဖြင့် နှစ်ခွန်းသော စကားကို မပြောတတ်သော  
ကြောင့် ဘာတဲ့...။ (ဘုရားပါဘုရား)၊ ကဲ...တစ်ခါသွား  
လိုက်ဦး၊ တစ်ခွန်းနဲ့ အမှန်ကို ပြောတတ်သောကြောင့်လဲ  
ဘုရား...။ (မှန်ပါ့)၊ ရှင်းပြီနော်...။ (ရှင်းပါပြီဘုရား)။

တစ်ခွန်းနဲ့ အမှန်ကို ပြောတတ်သောကြောင့်...  
(ဘုရားပါဘုရား)၊ နှစ်ခွန်းသော စကားကို...မပြောတတ်  
သောကြောင့်...(ဘုရားပါဘုရား)၊ တစ်ခွန်းနဲ့အမှန်ကို ပြော  
တတ်သောကြောင့်...။ (ဘုရားပါ ဘုရား)။

ဒါဖြင့် အဲဒီ စကားကလေးတစ်လုံး မမေ့ပါစေနဲ့  
နော်...။ (မှန်ပါ့)၊ မင်းတို့ မှန်ထောင်ချင် ထောင်ပါ၊ ကြံချင်  
ကြံပါကွာ၊ ခန္ဓာဘက်ကို လှည့်ထောင်ပါ...။ (မှန်ပါ့)။

တစ်ခွန်းတည်းနဲ့ အမှန်ပြောလိုက်တယ်...။ (မှန်လှပါ  
ဘုရား)၊ ခန္ဓာဘက် တစ်ခုတည်းသာ လှည့်ထောင်...(မှန်ပါ့)၊  
ဒကာ ဒကာမတို့ ဘယ်ဘက်လှည့်ထောင်ရမလဲ...။ (ခန္ဓာ  
ဘက် လှည့်ထောင်ရပါမယ်)။

ခန္ဓာဘက် လှည့်ထောင်တော့ကိုတဲ့၊ ခုလို တရားရေ  
ဝ၊ထားတဲ့ ပုဂ္ဂိုလ်ကျတော့ ခန္ဓာထဲက ရလာပြန်လဲ ဪ...  
ဒုက္ခသစ္စာပါကလား၊ အရင်စိတ်ကလေး ပျက်သွားပြန်ပကော၊



ဘာသစ္စာပါလိမ့်...။ (ဒုက္ခသစ္စာပါဘုရား)၊ ဒုက္ခသစ္စာပါလား ဆိုတော့ ဒီခန္ဓာကြီးဟာ ဘာဖြစ်နေပါလိမ့်မတဲ့သာ လှည့် ထောင်...။ (မှန်ပါ)။

လှည့်ထောင်လို့ရှိရင် ခန္ဓာကြီးက မင်ကိုက “သံခိတ္တေန ပဉ္စုပါဒါနက္ခန္ဓာ ဒုက္ခာ” လို့ ဟောထားတော့ သူက ဒုက္ခ သစ္စာပဲ ပြောသောကြောင့် ဒုက္ခသစ္စာသိတဲ့ မဂ္ဂင်ပဲ ပေါ်ရ မယ်...။ (မှန်ပါဘုရား)။

### မှန်ထောင်တည့်ရင် မဂ္ဂသစ္စာပေါ်မယ်

မှန်ထောင်ထည့်ရင် ဘာသစ္စာပေါ်မယ်...။ (မဂ္ဂသစ္စာ ပေါ်ပါမယ်)၊ မှန်ထောင်တည့်သည်နဲ့ တစ်ပြိုင်နက်တည်း မောင်ထွန်းလှိုင်တို့၊ မောင်ကိုတို့ သေသေချာချာမှတ်၊ မဂ္ဂသစ္စာ ပေါ်တယ်...။ (မှန်ပါဘုရား)၊ ရှင်းပလား...။ (ရှင်းပါပြီ ဘုရား)။

မှန်ထောင်တည့်ရင်... (မဂ္ဂသစ္စာပေါ်ပါတယ်ဘုရား)၊ မဂ္ဂသစ္စာပေါ်တယ်ဆိုတာ ဒကာ ဒကာမတို့ ကောင်းကောင်း ရိပ်မိပလား...။ (ရိပ်မိပါပြီဘုရား)၊ ဦးခင်မောင်ရေ...မှန် ထောင်တည့်ရင် ဘာတဲ့...။ (မဂ္ဂသစ္စာ ပေါ်ပါတယ် ဘုရား)။

အဲ...နှစ်ခွန်းသောစကား မပြောတတ်သောကြောင့် လဲ ဘုရား၊ တစ်ခွန်းနဲ့ အမှန်ပြောတတ်သောကြောင့်လဲ

ဘုရား၊ ဘုရားက ခန္ဓာဘက်လှည့်ပါကွာ၊ ဘာသစ္စာတုံးဆိုပြီး လှည့်ထောင်ပါ...။ (မှန်ပါ)၊ ရှင်းပလား...။ (ရှင်းပါပြီ ဘုရား)။

ဘယ်ဘက်လှည့်ထောင်ရမလဲ...။ (ခန္ဓာဘက် လှည့်ထောင်ရပါမယ်)၊ ခန္ဓာဘက် လှည့်ထောင်တော့ ခန္ဓာက နာပြလိုက်လဲ ဒုက္ခသစ္စာ၊ ယားပြလိုက်ကော...(ဒုက္ခသစ္စာ ပါဘုရား)၊ အိုပြလိုက်ကော...(ဒုက္ခသစ္စာပါဘုရား)။

အင်း...ဒုက္ခသစ္စာ အရင်စိတ်ကလေးတွေက ပျက်ပျက် ပြလိုက်ရင်ကော...(ဒုက္ခသစ္စာပါဘုရား)၊ အဲ...ဒုက္ခသစ္စာပဲ ပြတော့ ဒုက္ခသစ္စာဘက် လှည့်လိုက်လို့ ဒုက္ခသစ္စာသိတဲ့ မဂ္ဂသစ္စာတည်းဟူသော စိတ် ဘွားခနဲ ဘွားခနဲ ပေါ်တယ်...။ (ပေါ်ပါတယ် ဘုရား)။

### ခန္ဓာဘက်လှည့်ကြစည်

ဒါ ဘယ်နှယ်ကြောင့် ဒီအရိပ်ပေါ်လာပါလိမ့်မတုံးလို့ ဒကာ ဒကာမတွေက အကဲခတ်ကြည့်တော့မှ မှန်ထောင်တည့်လို့...။ (မှန်ပါဘုရား)၊ ရှင်းကြပလား...။ (ရှင်းပါပြီ)။

ဒကာ ဒကာမတွေ ဒါဖြင့် မှန် ဘယ်ဘက်လှည့်ထောင်မယ်...။ (ခန္ဓာဘက် လှည့်ထောင်ပါမယ်ဘုရား)၊ အဲ...မှန်ဆိုတော့ ခင်ဗျားတို့က မသိဘဲနေမှာ စိုးတယ်၊ ခင်ဗျားတို့ ကြံလုံးသာ ခန္ဓာဘက်လှည့်ကြ...။ (မှန်ပါဘုရား)၊

ရှင်းပလား...။ (ရှင်းပါပြီဘုရား)၊ ခင်ဗျားတို့ကြံလုံးဟာ...  
(ခန္ဓာဘက်လှည့်ကြံရမယ်)။

အဲ...ခန္ဓာဘက် လှည့်ကြံစည်၊ ဟဒယဝတ္ထုအကြည်  
မှန်သာ ခန္ဓာဘက်လှည့်၊ ခန္ဓာဘက် လှည့်လိုက်လို့ရှိရင်  
မဂ္ဂင်စိတ် ပေါ်မယ်...။ (မှန်ပါ့ဘုရား)။

ဒါဖြင့် ဒကာ ဒကာမတို့ မဂ္ဂင်ပေါ်ဖို့ရာ မဂ္ဂင်ဆိုတဲ့  
'ကိလေသေ မာရေန္တော ဂစ္ဆတိတိမဂ္ဂေါ' ဆိုတဲ့အတိုင်း  
မဂ္ဂင်ပေါ်ဖို့ အလုပ်သည်ကားလို့ဆိုရင်ဖြင့် မှန်ထောင်တည်၊  
မတည် ဒီအပေါ်မှာ မှီတယ်လို့ ယနေ့တရားပွဲ ဆုံးဖြတ်ချက်  
ချစမ်း...။ (မှန်လှပါဘုရား)၊ အင်မတန် အဖိုးတန်တယ်  
နော်...။ (မှန်ပါ့ဘုရား)၊ ဒကာ ဒကာမတွေ ဒီတစ်လုံးနဲ့  
ကိစ္စပြီးနိုင်တယ်၊ ဦးခင်မောင်...မပြီးဘူးလား...။ (ပြီးပါ  
တယ် ဘုရား)။

ကဲ...ဦးဇံရင်တို့ မှန်ထောင်ကြည့်ရင် ဘာပေါ်မစုံး  
ဗျာ...။ (မဂ္ဂင်သစ္စာပေါ်ပါတယ်ဘုရား)၊ ကဲ...ခန္ဓာဘက်သာ  
လှည့်ထောင်လိုက်စမ်းပါတဲ့၊ ဘာသစ္စာတုံးသာ တွေးလုံးနဲ့  
ထောင်ကြည့်စမ်းပါ၊ ဘာသစ္စာလို့ ပေါ်လာမယ် ထင်သတုံး...။  
(ဒုက္ခသစ္စာပေါ်လာပါမယ်ဘုရား)။

အဲ...ဒုက္ခသစ္စာလို့ ပေါ်လာတော့ ဒုက္ခသစ္စာကိုသိတဲ့  
မဂ္ဂသစ္စာ မောင်ကို...ပေါ်ရမယ်...။ (ပေါ်ရပါမယ်ဘုရား)၊  
မောင်ထွန်းလှိုင်...မပေါ်ပေဘူးလား...။ (ပေါ်ပါတယ်ဘုရား)။

ဒုက္ခသစ္စာဘက် လှည့်လိုက်တော့ ဒုက္ခသစ္စာက ဒုက္ခသစ္စာ၊ မှန်တည်းဟူသော တရား “မနဉ္စ ပဋိစ္စ ဓမ္မေစ ဥပ္ပဇ္ဇတိ” ဟော...မနောဝိညာဏံ ဆိုတဲ့ မဂ္ဂသစ္စာပေါ်လာတယ်...။ (မှန်ပါ့ဘုရား)၊ မပေါ်ပါနဲ့ဆိုလို့ ရသေးရဲ့လား...။ (မရပါဘုရား)။

ဪ...ဒီတရားမျိုး ဒကာ ဒကာမတွေ နှလုံးသွင်းများ ခင်ဗျားတို့ ဒီအတိုင်းသာ နှလုံးသွင်းနေမယ်ဆိုလို့ ဂျီရင်ဖြင့် ဒါ...ယောနိသော မနသိကာရဖြစ်တာက တစ်မျိုး၊ ဦးခင်မောင်ရေ...(မှန်ပါ့ဘုရား)။

မှန်ထောင်တည့်သွားလို့ မဂ်ပေါ်တာဆိုတာလဲ ယောနိသော မနသိကာရပါပဲ...။ (မှန်ပါ့)၊ ရှင်းကြပလား...။ (ရှင်းပါပြီ)၊ မှန်ထောင်တည့်သွားတော့ သစ္စာအားဖြင့် ဘာသစ္စာပေါ်သတုံး...။ (မဂ္ဂသစ္စာ ပေါ်ပါတယ်)၊ နှလုံးသွင်းအားဖြင့် ယောနိသောမနသိကာရ...(မှန်ပါ့ဘုရား)၊ ပေါ်တော့ ဘာသစ္စာပေါ်သတုံး...။ (မဂ္ဂသစ္စာပါဘုရား)။

အဲဒီ မဂ္ဂသစ္စာကို ယောနိသောမနသိကာရ စေတသိက်တွေကော မပါဘူးလား...။ (ပါ၊ ပါတယ်ဘုရား)၊ ကံ...မောင်ကိုတို့၊ မောင်ထွန်းလှိုင်တို့ ကျေနပ်ပလား...။ (ကျေနပ်ပါပြီ)၊ ဒါ ဘယ်နှယ်ကြောင့် ဒီမဂ်တို့ ယောနိသောမနသိကာရတို့ ပေါ်ရပါလိမ့်မတုံး...။ (မှန်ထောင်တည့်လို့ပါ



ဘုရား)၊ မှန်ကံ ဘယ်ဘက်လှည့်လိုက်လို့လဲ...။ (ခန္ဓာဘက်  
လှည့်လိုက်လို့ ၁ ဘုရား)။

ဪ...ခန္ဓာဘက် လှည့်လိုက်တော့ ခန္ဓာကတော့ဖြင့်  
ဒကာ၊ ဒကာမတို့ ခင်ဗျားတို့က ဖြီးလိမ်းထားလဲ သူက  
အသုဘပဲ ပြောတယ်...။ (မှန်ပါဘုရား)၊ ခင်ဗျားတို့ ဖြီး  
လိမ်းထားမေ့မယ့် ခန္ဓာက ဘယ်လိုပြောသလဲ...။ (အသုဘ  
လို့ ပြောပါတယ်ဘုရား)။

အို...ဖြီးရင်းလိမ်းရင်းနဲ့ပဲ ချွေးတွေထွက်လာတယ်  
ဆိုတော့ သုံးဆယ့်နှစ်ကောဠာသထဲက သေဒေါ-ချွေး၊ မလာ  
ဘူးလား...။ (လာပါတယ်ဘုရား)၊ အဲဒါ သုဘလား၊  
အသုဘလား...။ (အသုဘပါဘုရား)။

အင်း...ဟင်...ဖြီးရင်းလိမ်းရင်းနဲ့ပဲ နောက်ဖေးသွား  
ချင်လာသတဲ့ ဒကာ ဒကာမတို့၊ ဘာဖြစ်လာပြန်သတဲ့...။  
(အသုဘပါဘုရား)၊ အသုဘပဲ သူပြောတယ် မဟုတ်လား...။  
(မှန်ပါဘုရား)၊ အဲ...သူကတော့ အသုဘသဘော၊ သူ စွန့်ရဲ့  
လား...။ (မစွန့်ပါဘုရား)။

**ဒုက္ခသိတဲ့ မဂ္ဂသစ္စာပေါ်တယ်**

အဲဒီတော့ ခန္ဓာဘက် လှည့်လိုက်တော့ အသုဘသိတဲ့  
မဂ္ဂသစ္စာကော...(ပေါ်ပါတယ်ဘုရား)၊ တစ်နည်း၊ ဪ...  
ခန္ဓာကြီးကလဲ သိရင်...နဲ့ ဒုက္ခရောက်နေပါကလား

လို့ဆိုတဲ့ ဒုက္ခ သိတဲ့ မဂ္ဂသစ္စာကော...(ပေါ်ပါတယ်)၊ မပေါ်ဘူးလား...။ (ပေါ်ပါတယ်ဘုရား)။

အဲဒီဟာ ဘာဖြစ်လို့ပါလိမ့်...။ (မှန်ထောင်တည့်လို့ ပါဘုရား)၊ ဒါဖြင့် ဪ...ခင်ဗျားတို့ချင်းလဲ တစ်ယောက်နဲ့ တစ်ယောက် ဓမ္မမိတ်ဆွေချင်းပဲ၊ ဘုန်းကြီးတပည့်တွေ ချည်းပဲဆိုတာ သိတော့ မှန်ထောင်မလွဲစေနဲ့၊ မှန်ထောင်မလွဲစေနဲ့ လက်တို့ကြစမ်းပါ...။ (မှန်ပါဘုရား)။

တို့ကြစမ်းပါ တစ်ယောက်နဲ့တစ်ယောက်...။ (မှန်ပါဘုရား)၊ ဒါ တို့မှ နေရာကျမှာနော်...။ (မှန်ပါဘုရား)၊ ဦးခင်မောင်တို့ မတို့ရဲဘူးလား...။ (တို့ရဲပါတယ်ဘုရား)။

တို့ရဲပါတယ်၊ အကုန်ဓမ္မမိတ်ဆွေတွေပဲ၊ ယောက်ျားယောက်ျားချင်း တို့ပေါ့၊ မိန်းမ၊ မိန်းမချင်းတို့ပေါ့၊ မှန်ထောင်မလွဲစေနဲ့နော်...၊ ရှင်မျက်နှာကြည့်ရတာ မှန်ထောင်လွဲပုံရပြီ ထင်တယ်လို့ ပြောပေးပါ၊ မျက်နှာကြည့်လိုက်ရင် သိနေပြီကော၊ မသိသေးဘူးလား...။ (သိပါတယ်ဘုရား)။

ပြီးနေတဲ့ ပုဂ္ဂိုလ်ကလဲ သူ အရူးပြီး၊ ပြီးနေတာ...။ (မှန်ပါ)၊ ဟ...မှန်ထောင်လွဲနေပြီ၊ ဒီလောက်မပြီးပါနဲ့၊ သူ့လဲ သတိပေးပါ...။ (မှန်ပါဘုရား)။

မဲ့နေတဲ့မျက်နှာကျတော့လဲ မှန်ထောင်မလွဲစေနဲ့၊ ဆရာဘုန်းကြီး ဟောတယ်၊ မှန်ထောင်လွဲရင် ပဋိစ္စသမုပ္ပါဒ်...တဲ့၊

ပစ္စုပ္ပန်ဆင်းရဲပြီး သံသရာမှာ ဒုက္ခရောက်သတဲ့...။ (မှန်ပါ  
ဘုရား)၊ မှတ်မိကြရဲ့လား...။ (မှတ်မိပါတယ်ဘုရား)။

မှန်ထောင်လွဲတော့ ပစ္စုပ္ပန်မှာ...(ဆင်းရဲပါတယ်  
ဘုရား)၊ သံသရာမှာ...(ဒုက္ခရောက်စေတတ်ပါတယ်)၊  
အဲဒီတော့ ဘုန်းကြီးကလဲ ဟောထားတယ်၊ ဘုရားကလဲ  
ဟောထားတယ်ဆိုပြီး မိန်းမ၊မိန်းမချင်း လက်တို့ကြပါ...။  
(မှန်ပါ)။

ယောက်ျား၊ ယောက်ျားချင်းကော...(လက်တို့ရမှာ  
ပါဘုရား)၊ ဘာပြုလို့ ဘယ်အခါ တို့ရမှာတုံးဆိုတော့ သူ  
မျက်နှာကြည့်ရင် ခင်ဗျားတို့က အကုန်သိမယ်၊ မသိပေဘူး  
လား...။ (သိပါတယ်ဘုရား)။

အင်း...ပြီးနေလို့ရှိရင်လဲ...(မှန်ထောင်လွဲပါတယ်)၊  
မှန်ထောင်လွဲပြီ...။ (မှန်ပါ)၊ သူ ငွေကလေးရလို့ ပြီး  
သလား...၊ သားကလေးပြန်လာလို့ ပြီးသလား...၊ သမီး  
ကလေးကို အကြောင်းပြုပြီး ပြီးလေရောလား...ဆိုလို့ရှိရင်  
မှန်ထောင်လွဲလို့ သူ ပြီးတာ...။ (မှန်ပါဘုရား)။

အဲဒါတွေ ဘာလုပ်ကြမယ်...။ (လက်တို့ရပါမယ်  
ဘုရား)၊ လက်တို့ရမယ်၊ ဟ...ဒီဥစ္စာကလဲ အရူးပြီးလို့  
ခေါ်တယ်...။ (မှန်ပါ)၊ ရိပ်မိပလား...။ (မှန်ပါ)။

အရူးပြီးလို့ခေါ်တယ်ဆိုတော့ ရူးလို့ ပြီးတာကိုး...။

(မှန်ပါဘုရား)၊ ဒီ သားကလေး ဒီ သမီးကလေးဆိုတာ ဘာ သစ္စာတုံး...။ (ဒုက္ခသစ္စာပါဘုရား)။

ဒုက္ခသစ္စာဆိုလို့ရှိရင်ဖြင့် ဒုက္ခသစ္စာလို့ နှလုံးသွင်း မှန်လို့ရှိရင် မဂ္ဂသစ္စာပေါ်ရမယ်...။ (မှန်ပါဘုရား)၊ မဂ္ဂသစ္စာ ထဲမှာ ပြီးတဲ့စိတ် ပါကုန်ပါဘူး...။ (မှန်ပါဘုရား)၊ ပါရဲ့ လား၊ သမ္မာဒိဋ္ဌိ၊ သမ္မာသင်္ကပ္ပ၊ သမ္မာဝါယာမ၊ သမ္မာသတိ၊ သမ္မာသမာဓိ ပြီးတဲ့စိတ် ပါရဲ့လား...။ (မပါ၊ပါဘုရား)။

အဲဒီကတည်းက ပြီးနေလဲ ခင်ဗျားတို့က ဘယ်လို လက်တို့ကြရမယ်...။ (မှန်ထောင်မလွဲစေနဲ့)၊ မှန်ထောင် မလွဲစေပါနဲ့၊ ကျွန်မတို့ ဆရာတူတွေ မှန်ထောင်မလွဲပါစေနဲ့၊ သိပ်မပြုံးပါနဲ့၊ တုံ့ကြစမ်းပါ၊ ရိပ်မိပါလား...။ (ရိပ်မိ ပါပြီဘုရား)။

ဒါ မှန်နေတဲ့ပုဂ္ဂိုလ်၊ မျက်နှာစူပြီး နှုတ်ခမ်းတွေ ထော် နေတဲ့ ပုဂ္ဂိုလ်ကျတော့ ဘယ်နှယ်ပြောကြမတုံး ခင်ဗျားတို့... (မှန်ထောင်မလွဲစေပါနဲ့ဘုရား)။

မှန်ထောင် မလွဲစေပါနဲ့၊ မှန်ထောင် မလွဲစေပါနဲ့၊ ဆရာဘုန်းကြီး မျက်နှာလဲ ထောက်ပါဦး၊ ဘုရားမျက်နှာလဲ ထောက်၊ ကိုယ့်လဲ မှန်ထောင်လွဲတဲ့အချိန်ကစပြီး နှုတ်ခမ်း သူများနဲ့မတူအောင် ထော်လာပြီ...။

ဒီလိုဆိုတော့ ဒုက္ခသစ္စာကော မသေချာဘူးလား...။ (သေချာပါတယ်ဘုရား)၊ အဲ...ဒုက္ခသစ္စာ ပစ္စုပ္ပန်မှာ ဒုက္ခ၊



သံသရာမှာလဲ ဒကာ ဒကာမတို့ ဒုက္ခအကြီးအကျယ်ရမယ် ဆိုတာ မှားသေးသလား...။ (မမှားပါဘုရား)။

ဒါဖြင့် ဒီနေ့ တရားမှာ မောင်ကိုတို့၊ မောင်ထွန်းလှိုင် တို့ နှစ်လုံးတည်းရှိတယ်နော်...။ (မှန်ပါ)၊ မှန်ထောင်လွှဲရင် ပဋိစ္စသမုပ္ပါဒ် သုံးမျိုးထွက်မယ်...။ (မှန်ပါဘုရား)။

ဒကာ ဒကာမတို့ ဘယ်လိုတဲ့...။ (မှန်ထောင်လွှဲရင် ပဋိစ္စသမုပ္ပါဒ် သုံးမျိုးထွက်ပါတယ်)၊ မှန်ထောင် တည့်လို့ ရှိရင် ပဋိစ္စသမုပ္ပါဒ်ပြတ်တယ်...။ (မှန်ပါဘုရား)၊ မှန်ထောင် တည့်ရင်... (ပဋိစ္စသမုပ္ပါဒ်ပြတ်ပါတယ်ဘုရား)။

ဒါဖြင့် ပြတ်တာသည် ဒုက္ခနိရောဓော ဟောတိ... (မှန်ပါဘုရား)၊ ဆက်တာသည် ဒုက္ခသမုဒယော ဟောတိ... (မှန်ပါဘုရား)၊ ဆက်တာသည်... (ဒုက္ခသမုဒယောဟောတိ ပါဘုရား)။

ပြတ်တာသည်... (ဒုက္ခနိရောဓောဟောတိပါဘုရား)၊ အဲဒါ ဘယ်ဟာ ကြိုက်သတဲ့ ခင်ဗျားဘို့... (နိရောဓော ဟောတိ ကြိုက်ပါတယ်)၊ နိရောဓော ဟောတိ ကြိုက်တယ် ဆိုတာ ဒီတရားပွဲတွင်းထဲမို့ဗျ၊ ခင်ဗျားတို့ ဥစ္စာက အိမ်ကျ ဖောက်ပြန်ကုန်တာ၊ သိပ်ခက်သွားတာ...။ (မှန်ပါဘုရား)။

ကဲ...ဒကာ ဒကာမတို့ ဒုက္ခများ ကျုပ်ကြောက်တာ တော့ဖြင့် မပြောနဲ့တော့၊ ဒုက္ခကြောက်လွန်းလို့ဆို ကျုပ်ဖြင့် အေးအေး နေလိုက်တော့တာပဲတဲ့...။ (မှန်ပါ)၊ ဘယ်

အေးအေးနေမလဲ၊ မှန်ကန်စွာ အလွဲချည်းထောင်နေတာ...။ (မှန်ပါဘုရား)၊ ဂိပ်မိပလား...။ (ဂိပ်မိပါပြီ ဘုရား)။

ကိုင်း...ဒကာ ဒကာမတို့၊ ခန္ဓာဘက် ထောင်ရင် သစ္စဉာဏ်ပေါ်မယ်...။ (မှန်ပါဘုရား)၊ တက်လာပြီ တစ်လုံး၊ တက်လာပြီ ဒကာ ဒကာမတို့၊ ခန္ဓာဘက် ထောင်လိုက်ရင်...(သစ္စဉာဏ်ပေါ်ပါတယ်ဘုရား)။

ဟော...သစ္စဉာဏ်ဆိုတဲ့ မဂ္ဂင်တွေပေါ်ပြီ...။ (မှန်ပါ)၊ ခန္ဓာဘက် ထောင်လိုက်လို့ရှိရင်...(သစ္စဉာဏ်ပေါ်ပါတယ် ဘုရား)၊ သစ္စဉာဏ်ဆိုတဲ့ မဂ္ဂင်ပေါ်လာတယ်...။ (မှန်ပါ)၊ သဘောကျပလား...။ (မှန်ပါဘုရား)။

### သစ္စာမသိတဲ့ မိစ္ဆာဉာဏ်

ခန္ဓာဘက် မထောင်ဘူး၊ သားဘက်၊ သမီးဘက်၊ ပစ္စည်းဘက် လှည့်မယ်ဆိုလို့ရှိရင်ဖြင့်တဲ့၊ ဒကာ ဒကာမတို့၊ သစ္စဉာဏ် မပေါ်ဘူးတဲ့၊ သဘောကျပလား...။ (မှန်ပါဘုရား)။

သစ္စဉာဏ် မပေါ်တဲ့အခါကျလို့ရှိရင် သစ္စာမသိတဲ့ မိစ္ဆာဉာဏ်ပေါ်တယ်...။ (မှန်လှပါဘုရား)၊ သဘောကျပလား...။ (ကျပါပြီ)၊ သစ္စာမသိတဲ့...(မိစ္ဆာဉာဏ်ပေါ်ပါတယ်)၊ ဒါဖြင့် ခန္ဓာဘက်လှည့်လိုက်ရင်...(သစ္စဉာဏ်ပေါ်ပါတယ် ဘုရား)။

ဒါဖြင့် ခင်ဗျားတို့ ခမ္မစကြာတွေရွတ်ပြီး သစ္စဉာဏ် ရချင်လိုက်တာလွန်လို့၊ ခမ္မစကြာထဲမှာ သစ္စဉာဏ်၊ ကိစ္စ ဉာဏ်၊ ကတဉာဏ်လို့ မလာဘူးလား...။ (လာပါတယ် ဘုရား)၊ လာတော့ ခင်ဗျားတို့ မှန်ထောင်တည့်ရင် သစ္စ ဉာဏ် ပေါ်ပါတယ်...။ (မှန်ပါ့ဘုရား)။

ဒကာ ဒကာမတို့...(မှန်ထောင်တည့်ရင် သစ္စဉာဏ် ပေါ်ပါတယ်ဘုရား)၊ မှန်ထောင်တည့်ရင် သစ္စဉာဏ်... (ပေါ်ပါတယ်ဘုရား)၊ ဘယ်ဘက်လှည့်ရမှာတုံး...။ (ခန္ဓာ ဘက် လှည့်ရမှာပါဘုရား)၊ ခန္ဓာဘက် လှည့်လိုက်တော့ ခန္ဓာက ဘာတွေများ ပြောလေ့ဆိုလေ့ရှိပါလိမ့်...။ (ဒုက္ခ သစ္စာလို့ ပြောပါတယ် ဘုရား)၊ ဒုက္ခသစ္စာလို့ ပြောလေ့ ရှိရင် အသုဘလို့ကော...(ပြောပါတယ်)၊ အနိစ္စလို့ကော... (ပြောပါတယ်)၊ အင်း...ဟင်...ဒုက္ခလို့ကော...(ပြောပါတယ်)၊ အနတ္တလို့ကော...(ပြောပါတယ် ဘုရား)။

အဲ...ပြောတဲ့အတိုင်း...တဲ့၊ ခန္ဓာက ပြောတဲ့အတိုင်း ဒီမှာ ဉာဏ်ပေါ်လာတာပဲ၊ ကဲ...ပါဠိတော်ရွတ်လိုက်မယ်... “မနဉ္စ ပဋိစ္စ ခမ္မေစ ဥပ္ပဇ္ဇတိ မနောဝိညာဏံ”...(မှန်ပါ)၊ မကိုက်ဘူးလား...(ကိုက်ပါတယ်ဘုရား)။

ဒါက မနောအကြည် ဘဝင် မှန်၊မမှန်ကို ဒီဘက် လှည့်လိုက်လို့ ခန္ဓာငါးပါးဘက် လှည့်လိုက်တဲ့အတွက် ခန္ဓာ ငါးပါး သိတဲ့ ဒကာ ဒကာမတို့ မဂ်ဉာဏ်ပေါ်လာတယ်၊

သစ္စဉာဏ် ပေါ်လာတယ်၊ ရှင်းပြီလား...။ (ရှင်းပါပြီ)၊  
ဘာဉာဏ် ပေါ်လာသတုံး...(သစ္စဉာဏ် ပေါ်လာပါတယ်  
ဘုရား)။

သစ္စဉာဏ် ပေါ်လာတယ်ဆိုတော့ ဆုတောင်းအလုပ်  
လား၊ ဒကာ ဒကာမတို့ မှန်ထောင်တည့်ဖို့အလုပ်လား...။  
(မှန်ထောင်တည့်ဖို့ အလုပ်ပါဘုရား)၊ ရှင်းပလား...။  
(ရှင်းပါပြီ)။

ဒါဖြင့် ဘယ်သူနိဗ္ဗာန်ရောက်သွားတယ်၊ မှန်ထောင်  
တည့်လို့သာ မှတ်ပေတော့...။ (မှန်ပါဘုရား)၊ သဘောကျ  
ပလား...။ (ကျပါပြီဘုရား)။

ဘယ်သူဖြင့် သောတာပန် တည်သွားသတုံး...။ (မှန်  
ထောင် တည့်လို့ပါဘုရား)၊ ခန္ဓာဘက်လှည့်လို့...(မှန်ပါ  
ဘုရား)၊ ရှင်းပလား...။ (ရှင်းပါပြီ)၊ ခန္ဓာမှာ သစ္စဉာဏ်  
ကိစ္စဉာဏ်၊ ကတဉာဏ်ရသွားလို့ ဒကာ ဒကာမတို့ သောတာ  
ပန် တည်တာ မဟုတ်လား...။ (မှန်ပါဘုရား)။

အဲဒီတော့ သူ ဘယ်ဘက် လှည့်သတုံး၊ သူ့မှန်က...  
(ခန္ဓာဘက် လှည့်ပါတယ်ဘုရား)၊ ကဲ...ဘယ်သူက သက  
ဒါဂါမ် တည်သွားတယ်...။ (ခန္ဓာဘက်လှည့်ပါတယ်)၊  
ဘယ်ဘက် လှည့်သတုံး...။ (ခန္ဓာဘက် လှည့်ပါတယ်  
ဘုရား)။

ဘယ်သူ အနာဂါမ် တည်သွားတယ်...။ (ခန္ဓာဘက်



လှည့်ပါတယ် ဘုရား)၊ အင်း...ဘယ်ဘက်လှည့်သတုံး...။  
(ခန္ဓာဘက် လှည့်ပါတယ်ဘုရား)။

ခန္ဓာဘက် လှည့်သွားတော့ သူ ဘာဉာဏ်တွေ ရသွား  
သလဲ...။ (သစ္စဉာဏ်ရပါတယ် ဘုရား)၊ သဒ္ဓဉာဏ်၊ ကိစ္စ  
ဉာဏ်၊ ကတဉာဏ်ကျအောင် ရသွားတယ်...။ (မှန်ပါ)၊  
ရှင်းကြပလား...။ (ရှင်းပါပြီဘုရား)။

ဘယ်သူ ဘုရားဖြစ်သွားသတဲ့...၊ ပစ္စေကဗုဒ္ဓါဖြစ်သွား  
သတဲ့ ဒကာ ဒကာမတို့၊ ဘယ်နှယ်ကြောင့်ပါလိမ့်...။ (ခန္ဓာ  
ဘက် လှည့်လိုပါတုရား)။

အဲ...မနောအကြည်မှန်တည့်လို့...(မှန်ပါ)ဘုရား)၊  
မနောအကြည်မှန် ဘာတဲ့...ခန္ဓာဘက် လှည့်လိုက်တယ်...။  
(မှန်ပါ)၊ လှည့်လိုက်တဲ့အခါကျတော့ သစ္စာသိတဲ့ဉာဏ်  
မလာဘူးလား...။ (လာပါတယ်ဘုရား)၊ သမ္မာတို့၏ ကိစ္စာ  
သိတဲ့ ဉာဏ်...(လာပါတယ်ဘုရား)။

ဒုက္ခဿ ပိဋနုတ္တောအို...ဒီခန္ဓာကြီးဟာ နှိပ်စက်နေ  
တာပါကလားဆိုတဲ့ ကိစ္စဉာဏ်တွေကော မလာဘူးလား...။  
(လာပါတယ်ဘုရား)။

ကတဉာဏ်ဆိုတဲ့ ဪ...သစ္စာဖြင့် သိပြီ ပေါ်ပြီ  
ဆိုတဲ့ ဉာဏ်တွေကော မလာပေဘူးလား...။ (လာပါတယ်  
ဘုရား)၊ ဒါဖြင့် ဒကာ ဒကာမတို့ မှန်ထောင်တည့်လို့ရှိရင်

သောတာပန်၊ သကဒါဂါမ်၊ အနာဂါမ် ရဟန္တာဖြစ်တယ်...။  
(မှန်ပါ)။

မှန်ထောင်လွဲလို့ရှိရင်ဖြင့် သံသရာမှာ အိုပွဲ၊ နာပွဲထဲ  
နွဲ့ကြပါတော့...။ (မှန်ပါ)။

အိုပွဲ၊ နာပွဲ၊ သေပွဲတွေဟာ ခင်ဗျားတို့ချည်းပဲ...။  
(မှန်ပါ)။ ရိပ်မိပလား...။ (ရိပ်မိပါပြီ)။ မှန်ထောင်တည်ဖို့ရာ  
ဒီနေ့တရားမှာ အရေးမကြီးဘူးလား...။ (ကြီးပါတယ်  
ဘုရား)။

ကိုင်း...ဒကာ ဒကာမတို့ မှန်ထောင်တည်ဖို့အရေး  
လောက် လောကကြီးထဲမှာ ကြီးတဲ့ အရေးများ ရှိသေး  
သလား...။ (မရှိပါဘုရား)။

သြော်...ဒီနေ့ ဒကာ ဒကာမတို့ အလွန် အရေးကြီး  
ပြီးသကာလ တို့ကိုဖြင့်...အင်မတန် သတိပေးတဲ့နေ့ပဲ။  
ဒီဥစ္စာ ခန္ဓာ ပဋိစ္စသမုပ္ပါဒ်ကို ဆက်အောင်လဲ မှန်ထောင်  
လွဲရင် ဆက်တယ်...။ (မှန်ပါ)။ မှန်ထောင်လွဲရင်... (ဆက်  
ပါတယ် ဘုရား)။ သေချာရဲ့လား...။ (သေချာပါတယ်  
ဘုရား)။

မှန်ထောင်တည်ရင် ပြတ်တယ်...။ (မှန်လှပါဘုရား)။  
သဘောကျပလား...။ (ကျပါပြီဘုရား)။ မှန်ထောင်လွဲရင်...  
(ဆက်ပါတယ်ဘုရား)။ ပဋိစ္စသမုပ္ပါဒ်စ၊ ဆက်လာတာပဲ...။

(မှန်ပါ့ဘုရား)၊ မှန်ထောင်တည့်သွားရင်ဖြင့်...(ပြတ်ပါတယ် ဘုရား)။

အဲဒီတော့ ကိုယ့်ကိုယ်ကိုယ် ဆုံးမကြပါတဲ့၊ မနော အကြည့်မှန်ဟာ လူတိုင်းမှာ ရှိတယ်နော်၊ ဒကာ ဒကာမ တို့၊ သောတာပန်မှာလဲ ရှိတာပဲ၊ သကဒါဂါမ်၊ အနာဂါမ် ရဟန္တာတွေမှာလဲ ရှိတာပဲ၊ ပုထုဇဉ်တွေမှာကော...(ရှိပါတယ် ဘုရား)။

ဪ...မင်းဟာ ဘယ်နှယ်ကြောင့် ပုထုဇဉ်ဖြစ်နေ ပါလိမ့်မတုံးဆိုတော့ မှန်ထောင်လွဲလို့...။ (မှန်ပါ့)၊ ဘယ် နှယ်ကြောင့် သောတာပန် ဖြစ်သွားပါလိမ့်မတုံး...။ (မှန် ထောင်လို့ပါ ဘုရား)။

**ခန္ဓာကြီးက ဘာသစ္စာတုံးလို့ ကြံပါတဲ့**

ဟော...လက်သည် သူ ဒီမှာဗျ...။ (မှန်ပါ့)၊ ဒကာ ဒကာမတို့လဲ ကြံလုံးတရားလို့ ကြံလုံးတရားကို ဘုန်းကြီးက ဟောနေတယ်၊ ဒီလို မယူနဲ့နော်...။ (မှန်ပါ့)။

သစ္စသံယုတ်မှာ အသေအချာလာတယ်၊ ကြံချင်ရင် ဒီခန္ဓာကြီး ဘာသစ္စာတုံးလို့ လှည့်ပြီး ကြံ...တဲ့၊ မဂ် ပေါ် ပါစေကွာတဲ့၊ ကာမဝိတက်ဆိုတဲ့ ငါးပါးအာရုံကာမဂုဏ်တွေ ဘက်ကို မလှည့်လိုက်ပါနဲ့တဲ့...။ (မှန်ပါ့)၊ သေသေချာချာ

ဟောတယ်...။ (မှန်ပါ)။ သဘောကျပလား...။ (ကျပါပြီ ဘုရား)။

ဒါဖြင့် အကား အကားမတို့ အင်မတန် အရေးကြီးတဲ့ တရားဆိုတာက ပေါ်ကြပလား...။ (ပေါ်ပါပြီ ဘုရား)။

အဲဒီတော့ ဒီမှာတော့ဖြင့် ဘုန်းကြီးက အရေးကြီးတာ ဟောလိုက်လို့ အရေးကြီးသလိုပဲ ခင်ဗျားတို့ ခြေ... မှန်ထောင်လွဲရင် ပဋိစ္စသမုပ္ပါဒ် ဆက်ပြီး ရှင်းပလား...။ (ရှင်းပါပြီ)။ မှန်ထောင်လွဲရင် အပါယ်လေးပါး သွားပြီ ဆိုကြပါစို့ဗျာ...။ (မှန်ပါ)။

သုံးဆယ့်တစ်ဘုံတဲ့ အိုဆား၊ နာဆားတွေကို ကိုယ်ပိုင် ပစ္စည်း ဖြစ်ကုန်ပြီဆိုကြပါစို့... (မှန်လှပါဘုရား)။ မှန်ထောင် တည့်လို့ရှိရင်တော့ သုံးဆယ့်တစ်ဘုံ ဒုက္ခတွေသိမ်းတယ်...။ (မှန်ပါ)။

မှန်ထောင်တည့်ရင်... (သုံးဆယ့်တစ်ဘုံ ဒုက္ခတွေ သိမ်းပါတယ် ဘုရား)။ သုံးဆယ့်တစ်ဘုံ ဒုက္ခတွေ မသိမ်း ဘူးလား...။ (သိမ်းပါတယ်ဘုရား)။

အေး...ဒါကြောင့် မြတ်စွာဘုရားသခင် ကိုယ်တော် မြတ်ကြီးက ကြံချင်းကြံရင် သစ္စာကို ကြံကြပါကွာ၊ သစ္စာ ဘက်၊ ခန္ဓာကြီးဘက် လှည့်ပြီး ဘာသစ္စာပါလိမ့်မတုံး...ဆိုတဲ့ ကြံလုံး မဂ္ဂသစ္စာပေါ်ကြပါစေဆိုတာ မှန်တည့်ပါစေ ပြော



တာ၊ မှန်ထောင်တာ တည့်ပါစေ၊ ပြောတာ...။ (မှန်လှပါ  
ဘုရား)၊ ရိပ်မိကြပလား...။ (ရိပ်မိပါပြီဘုရား)။

အဲဒီတော့ ဒကာ ဒကာမတွေမှာ တစ်နေ့မှာ မှန်ထောင်  
တည့်တာ ဘယ်နှစ်ခါ၊ မှန်ထောင်လွဲတာ ဘယ်နှစ်ခါတုံး  
ဆိုတာ ခင်ဗျားတို့ ကိုယ့်ကိုယ်ကိုယ် သိပါလိမ့်မယ်...။  
(မှန်ပါ)၊ မသိပေဘူးလား...။ (သိပါတယ်ဘုရား)။

မှန်ထောင် လွဲတာကတော့ဖြင့် သားဘက် လှည့်  
လိုက်၊ သမီးဘက်လှည့်လိုက်၊ ပစ္စည်းဘက် လှည့်လိုက်၊  
ဟုတ်လား...။ (မှန်ပါဘုရား)။

စားစရာ၊ သောက်စရာ မရှိတဲ့ဘက်လှည့်လိုက်၊ ရှိလို့  
ဝမ်းသာနေတဲ့ဘက် လှည့်လိုက်လို့ရှိရင်ဖြင့် အဲဒါ မှန်ထောင်  
လွဲပြီ မှတ်ပေတော့...။ (မှန်ပါ)။

ဘာတွေ စ၊ လာမယ်ဆိုတာ ဦးခင်မောင် ရိပ်မိ  
ပလား...။ (ရိပ်မိပါပြီဘုရား)၊ ဘာတွေ စ၊ လာမလဲ...။  
(ပဋိစ္စသမုပ္ပါဒ်စ၊ လာပါမယ်)၊ ပဋိစ္စသမုပ္ပါဒ် စ၊ လာလိမ့်မယ်  
ဆိုတာ သေချာပလား...။ (သေချာပါတယ်ဘုရား)။

အဲဒီတော့...ခင်ဗျားတို့မှာ တစ်နေ့လုံးမှာ ပဋိစ္စ  
သမုပ္ပါဒ် စ၊ တယ် ဆိုကတည်းက ခင်ဗျားတို့ ဖြတ်တာ  
ပါသေးရဲ့လား...။ (မပါ၊ ပါဘုရား)။

ဪ...ဒါဖြင့် ကိုယ့်ရင် ကိုယ်ထုကြတာပေါ့...။  
(မှန်ပါ)၊ ဘယ်နှယ်ဆိုကြမယ်...။ (ကိုယ့်ရင်ကိုယ်ထုနေကြ

ပါတယ် ဘုရား)၊ ကိုယ့်ဒုက္ခ ကိုယ်ရှာကြတယ်...။ (မှန်လှ ပါဘုံရား)၊ သဘောပါကြပလား...။ (ပါ၊ပါပြီဘုရား)။

ကိုယ့်ဒုက္ခ ကိုယ်ရှာတာသည် ကိုယ့်မှန် မထောင် တတ်လို့...(မှန်ပါ)၊ သဘောကျပလား...။ (ကျပါပြီ)။

### ပဋာစာရီ မှန်ထောင်လွဲလို့

ကိုယ့်မှန်မထောင်တတ်တော့ ပဋာစာရီ ရူးရတာ ဒကာ ဒကာမတို့...ပဋာစာရီဟာ ရူးဖို့ ကံဇာတာပါလာလို့ ရူးတာ လား၊ မှန်ထောင်လွဲလို့ ရူးတာလား...။ (မှန်ထောင်လွဲလို့ ရူးတာပါ ဘုရား)။

သားသေတဲ့ဘက် လှည့်ထောင်လိုက်တယ်...။ (မှန်ပါ)၊ ရူးလိုက်တယ်၊ ခင်ပွန်းသေတဲ့ဘက် လှည့်ထောင် လိုက်တယ်...။ (ရူးပါတယ် ဘုရား)။

ဪ...ပဋာစာရီဟာ ကံမကောင်း အကြောင်းမသင့် ရှာလို့ အရူးဖြစ်ရတာလား၊ မှန်ထောင်လွဲတာလား...။ (မှန် ထောင် လွဲတာပါ ဘုရား)။

ခင်ဗျားတို့ ပဋာစာရီဟာ ဪ...ကြည့်ပါဦး၊ ကျွတ် တမ်းဝင်မည့် ဘဝတောင် ကံဆိုးလိုက်တာ၊ ကံကိုချည်း ချနေတာ...။ (မှန်ပါဘုရား)၊ ကံ ဟုတ်ကဲ့လား...။ (မဟုတ် ပါဘုရား)၊ ဘာပါလိမ့်...။ (မှန်ထောင်လွဲတာပါဘုရား)၊ ရှင်းပလား...။ (ရှင်းပါပြီ)။

ဒီတစ်လုံးကိုလဲ သေသေချာချာ မှတ်ရလိမ့်ဦးမယ်  
မောင်ထွန်းလှိုင်တို့၊ မောင်ကိုတို့ရ နော်...။ (မှန်ပါဘုရား)။

ဒီအတိုင်း ဆေးလိပ်သောက်ပြီးသကာလ ဆေးလိပ်  
ကလေးနဲ့သာ နေပြီး ကြံလုံးသာ မထုတ်နဲ့၊ ဆွေးစရာ၊  
တွေးစရာဘက်ကို ကြံလုံးသာ မထုတ်နဲ့၊ မျှတ်နားကို မပျက်  
ဘူး...။ (မှန်ပါဘုရား)၊ ပျက်မပါလား... (မပျက်ပါ  
ဘုရား)။

တစ်ခါတည်း ဒီ ဆေးလိပ်သောက်ပြီးသကာလ၊ မှန်  
ကနေပြီး သကာလ ဆွေးစရာရှိတဲ့ဘက်သာ ထောင်ကြည့်  
လိုက်စမ်း ဒကာ ဒကာမတို့၊ ဆေးလိပ်အရသာ အကုန်  
ပျက်၊ မပျက်ဘူးလား...။ (ပျက်ပါတယ်ဘုရား)၊ မီးပွားကျ  
တာများ သိသေးရဲ့လား...။ (မသိပါဘုရား)။

ပုဆိုးစ မီးထ၊တောက်တာပဲ တစ်ခါတည်း သိကို  
မသိတော့ဘူး၊ ဒီလောက်ထိအောင် မှန်ထောင်လွဲတာလဲ  
ရှိသေးတယ် ဒကာ ဒကာမတို့...။ (မှန်ပါ)၊ မရှိဘူးလား...။  
(ရှိပါတယ်ဘုရား)၊ အ...ဒါကြောင့် ဘုန်းကြီးတို့ ဒကာ  
ဒကာမတွေမှာ ဘုရားသခင်ကိုယ်တော်မြတ်ကြီးသည် ဘုရား  
ဘာကြောင့် ဖြစ်ပါလိမ့်မတဲ့ဆိုတော့ သစ္စဉာဏ်၊ ကိစ္စ  
ဉာဏ်၊ ကတဉာဏ်ရလို့ ဘုရားဖြစ်ရတာပဲ...။ (မှန်ပါ  
ဘုရား)၊ ရိပ်မိကြပလား...။ (ရိပ်မိပါပြီ)။

သောတာပန် ဘာကြောင့် သောတာပန်ဖြစ်ရသလဲ...။  
(သစ္စဉာဏ်၊ ကိစ္စဉာဏ်၊ ကတဉာဏ် ရလို့ပါဘုရား)။

ဘယ်နှယ်ကြောင့် ဒီဉာဏ်တွေ ပေါ်လာပါလိမ့်မတဲ့  
ဆိုတော့ မှန်ထောင်က ခန္ဓာဘက် လှည့်ထောင်လို့...။  
(မှန်ပါဘုရား)၊ ပေါ်ဥပလား...။ (ပေါ်ပါပြီ)၊ ဘယ်ဘက်  
လှည့်ထောင်သလဲ...။ (ခန္ဓာဘက် လှည့်ထောင်ပါတယ်  
ဘုရား)။

ခန္ဓာဘက် လှည့်ထောင်တော့ ခန္ဓာကိုလဲ ဘုန်းကြီးက  
ချေချေမွန်မွန်ရှိအောင် ဘယ်ခန္ဓာပေါ်လာလာ ဒကာ ဒကာမ  
တို့ ဒုက္ခသစ္စာသာ မှတ်တယ်...။ (မှန်ပါ)၊ ဖြစ်ပျက်ချည့်ပဲ  
မဟုတ်လား...။ (မှန်ပါဘုရား)။

### အဗျူဟာချင် မှန်ထောင်တည်ရမယ်

အဲဒီတော့ ခန္ဓာဘက်သာ မနောအကြည်က နေ့တိုင်း  
လှည့်ပေး၊ ခင်ဗျားတို့မှာ ပဋိစ္စသမုပ္ပါဒ်ပြတ်တဲ့ မပွင့်မှ  
တစ်ပါး တခြားပေါ်စရာ ရှိသေးရဲ့လား...။ (မှန်ပါဘုရား)။

ဒါဖြင့် ဒကာ ဒကာမတို့ ခုနက ပဋာစာရီ မှန်ထောင်  
လွှဲတုန်းသာ အရူး... (မှန်ပါ)၊ သဘောကျပလား...။  
(ကျပါပြီ)။

ဘုရားသခင်ကိုယ်တော်မြတ်ကြီးက မှန်ထောင် တည်  
ပေးလိုက်တဲ့ အခါကျတော့ သောတာပန်... (မှန်ပါ)။



သကဒါဂါမ်၊ အနာဂါမ်၊ ရဟန္တာ မဖြစ်ဘူးလား...။ (ဖြစ်ပါတယ် ဘုရား)။

ဒါဖြင့် အရူးပျောက်ချင် ဘာလုပ်ကြရမယ်...။ (မှန်ထောင် တည့်ရပါမယ်ဘုရား)၊ မှန်ထောင် တည့်ရမယ်၊ ရူးချင် ဘာလုပ်ရမယ်...။ (မှန်ထောင်လွဲရပါမယ်ဘုရား)။

ကဲ...ကြိုက်ရာယူလေ ခင်ဗျားတို့...။ (မှန်ပါ၊ သဘောပါကြပလား...။ (ပါ၊ ပါပြီဘုရား)။

ကဲ...ယနေ့ ဒီတွင် တော်ကြဦးစို့...။

သာဓု...သာဓု...သာဓု...။

